

پەيغەمبەرلىرىدىن دېنىي ھېكايىلەر

كىتاپنىڭ مۇئەللىپى:
مۇرشىدە ئۇيسال

ئۇيسال نەشرىياتىدا نەشر قىلىنغان

مۇندەرىجە

- 5..... يىغلىغان تۆگە
- 12 پەيغەمبەر رىمىز بىلەن تىلەمچى
- زالىم پادىشاھ ۋە ھەزرىتى سارە
- 21
- 33..... قۇرئان شىپادۇر
- پەيغەمبەر ئەلەيھىسسالامنىڭ
- 45..... چاخچىقى
- 48..... زەمزەم
- 57..... زەمزەم سۈيىنىڭ چىقىشى

79 ئانىنىڭ مۇھابىيىتى

88 ئىمتىنى سۇغارىغان ئادەم

مۈشۈكنى سولاپ قويغان ئايال

90

94 تۈگىمەيدىغان تاماق

112 ھېرا دىكى نۇر

خورما شېخنى سۇندۇرغان بالا

134

139 دېڭىزدىن كەلگەن پۇل

150 اللە نىڭ دوستلىرى

- 159 شەيتاننىڭ دوستلىرى
- 167 باغچىدىكى ئالتۇن كۆپ
- پەيغەمبەر ئەلەيھىسسالام دۇنياغا
كېلىدىغان يىلى يۈز بەرگەن پىل
- 172 ۋەقەسى
- 187 . غاردىكى ئۈچ يولۇچىنىڭ دۇئاسى .
- 199 كېڭلىنىڭ پۇشايمىنى
- 205 ناماز گۇناھلارنى ياپىدۇ

يىغلىغان تۆگە

بىر كۈنى پەيغەمبەر
ئەلەيھىسسالام ساھابىلىرى بىلەن
ئولتۇرغانىدى. بىر تۆگە
پەيغەمبەر ئەلەيھىسسالامنىڭ
ئالدىغا ئىتتىڭ كېلىپ ئاندىن
پەيغەمبەر ئەلەيھىسسالامنىڭ
يېنىغا چۆكتى. ئۇ خۇددى
پەيغەمبەر ئەلەيھىسسالامغا بىر
نەرسە دېمەكچى بولغاندەك

بويىنىنى ئۇ تەرەپكە سوزدى .
بۇنىڭدىن ساھابىلار ھەيران
بولۇشتى ۋە تۆگىنىڭ بۇ
ھەرىكەتلىرىنىڭ سەۋەبىگە قىزىقىپ
قاراپ تۇرۇشتى.

پەيغەمبەر ئەلەيھىسسالام
ساھابىلىرىگە :

- « بۇ تۆگىنىڭ نىيەتە
دېگەنلىكلىرىنى بىلىدىڭلارمۇ؟ »
دەپ سورىدى.

ساھابىلار:

- اللہ ۋە ئۇنىڭ پەيغەمبىرى
بىلگۈچىدۇر، دەپ جاۋاب
بېرىشتى.

- پەيغەمبەر ئەلەيھىسسالام
ئۇلارغا:

- « بۇ تۆگە ئۆز ئىگىسى
ئۈستۈدىن شىكايەت قىلدى.
ئىگىسىنىڭ ئۇنى يىللار بويىچە
ئىشلەتكەنلىكىنى، ئۈستۈگە ئېغىر

يۈكلەرنى ئارتقانلىقىلىرىنى،
ئەمدىلىكتە بولسا ئۇنى سويماقچى
بولىۋاتقانلىقىنى ئېيتتى « دەپ
چۈشەندۈردى. ئاندىن
ساھابىلارنىڭ بىرىگە :

- « سەن بېرىپ بۇ تۆگىنىڭ
ئىگىسىنى تېپىپ كەل » دەپ
بۇيرىدى. ئۇ ساھابە:

- ئى اللە نىڭ پەيغەمبىرى! مەن
تۆگىنىڭ ئىگىسىنىڭ كىم

ئىكەنلىكىنى بىلمەيدىغان تۇرسام،
دېدى. پەيغەمبەر ئەلەيھىسسالام
كۈلۈمسىرىگەن ھالدا:

- « تۆگە سېنى ئۆز ئىگىسىنىڭ
قېشىغا باشلاپ بارىدۇ» دېدى.
ھەقىقەت بۇ تۆگە، خۇددى
پەيغەمبەر ئەلەيھىسسالامدىن
بۇيرۇق ئالغاندەكلا ئۇ ساھابىنىڭ
ئالدىغا چۈشۈپ ئۇدۇل ئىگىسىنىڭ
يېنىغا باشلاپ باردى. ساھابە،

تۆگىنىڭ ئىگىسىگە :

- سىنى پەيغەمبەر
ئەلەيھىسسالام چاقىرىدۇ، دېدى.
ئۇلار پەيغەمبەر ئەلەيھىسسالامنىڭ
ئالدىغا بىرلىكتە كەلدى.
تۆگىنىڭ ئىگىسى كەلگەندە
پەيغەمبەر ئەلەيھىسسالام ئۇنىڭغا:
- « بۇ تۆگىنىڭ دېگەنلىرى
توغرىمۇ؟ » دېدى. تۆگىنىڭ
ئىگىسى:

- شۇنداق ئۇنىڭ دېگەنلىرى
توغرا، دېدى. پەيغەمبەر
ئەلەيھىسسالام ئۇنىڭغا:

- «ئۇ تۆگىگە ئىچىڭنىڭ
ئاغرىسۇن، ئۇنىڭغا ھەدىدىن
ئارتۇق ئېغىر يۈك ئارتما» دېدى.
شۇنىڭدىن ئېتىبارەن تۆگىنىڭ
ئىگىسى تۆگىگە ئېغىر يۈك
ئارتىدى، شۇنداقلا ئۇنى
سويۇشتىمۇ ۋاز كەچتى.

ھېكايىدىكى ساۋاقلار

● ھەر بىر ئىنسان ئاخىرەتتە ھايۋانلارغا قىلغان ياخشىلىقى ۋە يامانلىقىنىڭ نەتىجىسىنى كۆرىدۇ. ھايۋانلارنى ئۇسسۇز ۋە ئاچ قويماسلىق ۋە ئۇلارغا ئازار بەرمەسلىك لازىمدۇر.

پەيغەمبەرئىمىز بىلەن تىلەمچى
سۆيۈملۈك پەيغەمبەرئىمىز بىر كۈنى ساھابىلىرى بىلەن

ئولتۇرغاندا مەدەنىلىك بىر
تىلەمچى ئادەم پەيغەمبەر
ئەلەيھىسسالامنىڭ يېنىغا كېلىپ
ئۇنىڭغا:

- ئى اللە نىڭ پەيغەمبىرى! بىز
ناھايتتەمۇ كەمبەغەلمىز، بىزگە
ياردەم بەرگىن، دېدى.
سۆيۈملۈك پەيغەمبەر ئىمىز
ئۇنىڭدىن:

- « ئۆيىڭدە ھېچنەمەك

يوقمۇ؟» دەپ سورىدى.

ئۇ ئادەم :

- پەقەتلا چوڭ بىر يېپىنچىمىز بار، ئۇنىڭ بىر قىسمىنى ئۈستۈمىزگە يېپىنىمىز، بىر قىسمىنى ئاستىمىزغا سېلىپ ياتىمىز، ئۇنىڭدىن باشقا بىر سۇ ئىچىدىغان چۆمۈچىمىز بار، دېدى. پەيغەمبەر ئەلەيھىسسالام :
- «ئۇ نەرسىلەرنى بۇ يەرگە

ئېلىپ كەلگىن!» دېدى.

ئۇ ئادەم ئۆيىگە قايتىپ ئۇ

نەرسىلەرنى ئېلىپ كەلدى.

پەيغەمبەر ئەلەيھىسسالام ئۇ

نەرسىلەرنى قولغا ئېلىپ :

- « بىر نەرسىلەرنى

سېتىۋالدىغان بىرەر كىشى

يوقمۇ؟» دەپ سورىدى.

ساھابىلاردىن بىرى:

- مەن ئۇنى بىر تىللاغا ئالاي،

دېدى. پەيغەمبەر ئەلەيھىسسالام:
- « بىر تىللادىن ئارتۇق
بىرىدىغانلار يوقمۇ ؟ » دەپ
سورىدى. باشقا بىر ساھابە :
- مەن ئىككى تىلغا ئالاي،
دېدى. پەيغەمبەر ئەلەيھىسسالام
بۇ نەرسىلەرنى ئۇ ساھابىگە ئىككى
تىلغا ساتتى ۋە ئۇ تىللارنى
پېقىر ئادەمگە بېرىپ :
- « بۇ تىللارنىڭ بىرىگە

ئائىلەڭىدىكىلەرگە يېڭىدەك
نەرسە ئال، يەنە بىرىگە بىر دانە
پالتا ئېلىپ مېنىڭ قېشىمغا كەل!
« دەپ بۇيرىدى .

يېقىر ئادەم بىرازدىن كېيىن بىر
دانە پالتىنى كۆتۈرۈپ پەيغەمبەر
ئەلەيھىسسالامنىڭ ئالدىغا
كەلدى. پەيغەمبەر ئەلەيھىسسالام
پالتىغا بىر ساپ بېكىتىپ بەردى
ۋە :

- « سەن بېرىپ بۇ پالتا بىلەن
قۇرۇق دەره خەردىن ئوتۇن
كەسلەپ كېلىپ سات، ئون بەش
كۈندىن كېيىن مېنىڭ قېشىمغا
كەل! » دېدى.

بۇ پېقىر ئادەم قايتىپ پەيغەمبەر
ئەلەيھىسسالامنىڭ بۇيرىغىنى
بويىچە قىلدى ۋە ئون بەش
كۈندىن كېيىن پەيغەمبەر
ئەلەيھىسسالامنىڭ قېشىغا كەلدى.

ئۇ، پەيغەمبەر ئەلەيھىسسالامغا:

- ئى اللہ نىڭ ئەلچىسى! سىنىڭ

دېگىنىڭدەك قىلدىم. كېسىپ

كەلگەن ئوتۇنلارنى سېپىتىپ

يېگىرمە تىللاغا ئېرىشتىم. ئۇنىڭ

بىر قىسمىغا يەيدىغان نەرسىلەرنى

يەنە بىر قىسمىغا كىيىم - كېچەك

ئالدىم، بۇنىڭ بىلەن پۇلۇم تېخىمۇ

كۆپەيدى، دېدى.

بۇ سۆزلەر پەيغەمبەر

ئەلەيھىسسالامنى تولمىۋۇ
سۆيۈندۈردى. ئۇ پېقىر ئادەمگە
قاراپ :

- « كۆردۈڭمۇ، ئىشلەپ ئۆز
تەرىك بىلەن ئېرىشكەن نەرسە
سېنىڭ ئۈچۈن تېخىمۇ ياخشىدۇر»
دېدى.

ھېكايىدىكى ساۋاقلار:

● پېقىرلىقتىن قۇتۇلۇشنىڭ يولى
تېلىمەك ئەمەس بەلكى

ئىشلىمەكتۇر، چۈنكى اللە
ئىشلىگەنگە بېرەر.

● جاپالىق بولسىمۇ ئىشلەپ
ئېرىشمەك بىرسىگە مۇھتاج
شەكىلدە ياشىماقتىن ئەۋزەلدۇر.

زالم پادىشاھ ۋە ھەزرىتى سارە
ئەينى زاماندا ئىبراھىم
ئەلەيھىسسالام ئايالى ھەزرىتى
سارەنى ئېلىپ زالم بىر
پادىشاھنىڭ دۆلىتىگە كەلگەنىدى.

ھەزرىتى سارە ناھىيىتى
چىرايلىق ئايال ئىدى. ئىبراھىم
ئەلەيھىسسالام ئايالى سارەگە:
- بۇ پادىشاھ سىزنىڭ مېنىڭ
ئايالىم ئىكەنلىكىڭىزنى بىلسە
مەندىن سىزنى زورلۇق بىلەن
تارتىۋالىدۇ. بۇ زالىمنىڭ ئادىتى
شۇنداقمىش. شۇڭا سىز ئۇنىڭغا
ئۆزىڭىزنىڭ مېنىڭ سېپىڭىم
ئىكەنلىكىڭىزنى دەڭ، نېپىلا

بولمىسۇن بىز دىندا قېرىنداش
ھېساپلىنىمىز، دېدى.

ئىبراھىم ئەلەيھىسسالام بىلەن
ئايالى سارە زالىم پادىشاھنىڭ
دۆلىتىگە يېتىپ كەلدى.
پادىشاھنىڭ ئادەملىرىدىن بىرى
سارەنى كۆرۈپ قالدى ۋە زالىم
پادىشاھنىڭ قېشىغا كېلىپ:

- ئى شاھىمىز! شەھرىڭىزگە
ناھايىتى گۈزەل بىر ئايال كەلدى،

بۇ ئايال سىزنىڭ ھەققىڭىزدۇر،
دېدى. شۇنىڭ بىلەن پادشاھ
دەرھال سارەنى ئېلىپ كېلىشكە
ئادەم ئەۋەتتى. ئىبراھىم
ئەلەيھىسسالام اللە تەئەلادىن
ياردەم تىلەش ئۈچۈن نامازغا
تۇردى.

پادشاھنىڭ ئادەملىرى سارەنى
پادشاھنىڭ يېنىغا ئېلىپ كەلدى.
زالىم پادشاھنىڭ ھۇزۇرىدا

هەزرىتى سارە اللە غا :

ئى اللە! بىلىسەنكى، مەن ساڭا ۋە
سىڭىڭ پەيغەمبەرلىكىڭگە ئىمان
ئېيتقان بىرىمەن. مەن ئەزەلدىن
ئېيتتىمىنى ساقلاپ كەلدىم.
شۇنىڭ ئۈچۈن سەن مېنى ئۆز
پاناھىڭدا ساقلىغىن! دەپ دۇئا
قىلدى.

زالىم پادىشاھ، سارەنىڭ
گۈزەلىكىگە قاراپ ھەيران قالدى

– دەئۇنىڭغا قولىنى سۇندى.
ئەمما پادىشاھنىڭ ئۇنىڭغا
سۇنغان قولى شۇ ھامان قېتىپ
قالدى. قېتىپ قالغان قولىنى
مىدىرلىتالماي قالغان پادىشاھ
سارەگە:

– اللہ غا دۇئا قىلغىن، مېنىڭ
قولۇمنى ئەسلىگە كەلتۈرۈپ
بەرسۇن! مەن ساڭا ھىچبىر زىيان
يەتكۈزمەيمەن، دەپ يېلىندى.

سارە اللہ غا دۇئا قىلىشى بىلەن
زالىمنىڭ قېتىپ قالغان قولى
ئەسلىگە كەلدى. پادىشاھ يەنە
ئاۋۋالقىدەك سارەگە قولىنى
ئۇزاتتى. ۋە قولى ئاۋۋالقىدىنمۇ
بەكرەك قېتىپ قالدى.

زالىم پادىشاھ، سارەگە يەنە
يېلىنىپ ئۇنىڭ دۇئا قىلىشىنى
ئۆتۈندى. سارە دۇئا قىلدى. زالىم
پادىشاھنىڭ قولى ئەسلىگە

كەلدى. ئەمما ئۇ يەنە بولدى
قېلىماي سارەگە ئۈچىنچى قېتىم
قولنى ئۈزۈشنى بىلەن ئۇنىڭ
قولى ئاۋۋالقى ئىككى
قېتىمدىكىدىنمۇ بەكرەك قېتىپ
قالدى. زالىم پادىشاھ ئاخىرقى
قېتىم سارەگە:

— اللّٰه غا دۇئا قىلغىن، مېنىڭ
قولۇمنى ئەسلىگە كەلتۈرۈپ
بەرسۇن، اللّٰه گۇۋاھ بولسۇنكى!

ساڭا ھەرگىز چىقىلمايمەن، دەپ
يېلىندى. سارە دۇئا قىلدى، زالىم
پادىشاھنىڭ قولى ئەسلىگە
كەلدى.

پادىشاھ سارەنى ئېلىپ كەلگەن
ئادىمنى چاقىرىپ:

- سەن ماڭا ئادەمنى ئەمەس بىر
شەيتاننى ئېلىپ كەپسەن! ئۇنى
دەرھال دۆلەت تەۋەلىكىمىزدىن
چىقىرىۋەت ۋە ئۇنىڭغا ھاجەرنى

خىزمەتچى قىلىپ قوشۇپ قوي!
دەپ بۇيرىدى.

سارە ئىبراھىم ئەلەيھىسسالامنىڭ
يېنىغا بىر خىزمەتچى قىز بىلەن
قايتىپ كەلدى. ئىبراھىم
ئەلەيھىسسالام سارەدىن نىپمە
ئىش يۈز بەرگەنلىكىنى سورىدى.
سارە ئۇنىڭغا:

- اللہ زالىمنى رەسۋا قىلدى،
ئۇنىڭ ماڭا ئۇزاتماقچى بولغان

قولىنى قاتتۇرۇپ قويدى، شۇنىڭ بىلەن بۇ خىزمەتچى قىزنى بېرىپ يولغا سالدى، دەپ جاۋاپ بەردى. ئىبراھىم ئەلەيھىسسالام بىلەن سارە اللە نىڭ زالمىغا قارشى ئۇلارغا بەرگەن بۇ ياردىمىگە شۈكۈرلەر ئېيتىشتى.

ھېكايىدىكى نەسىھەتلەر

● اللە توغرا يولىدىكىلەرنىڭ ياردەمچىسىدۇر. اللە ئۆزىگە چىن

ئۇخلاش بىلەن دۇئا قىلغۇچىلارغا
ياردەم بېرىدۇ. ياخشى نىيەتلىك
بولغان ۋە چارىسىز قالغاندا
قىلىنغان دۇئا ئىجابەت قىلىنىدۇ.

● ئۈچ خىل كىشىلەرنىڭ دۇئاسى
ئىجابەت قىلىنىدۇ:

بىرىنچى، مەزلۇم (زۇلۇمغا
ئۇچرىغۇچى) نىڭ دۇئاسى
ئىجابەت قىلىنىدۇ.

ئىككىنچى، ئاتا - ئانىنىڭ

پەرزەنتلىرى ئۈچۈن قىلغان
دۇئاسى ئىجابەت قىلىندۇ.
ئۈچىنچى، مۇساپىر (سەپەر
ئۈستىدىكى كىشى) نىڭ دۇئاسى
ئىجابەت قىلىندۇ.

قۇرئان شىپادۇر

سۆيۈملۈك پەيغەمبىرىمىزنىڭ
ساھابىلىرىدىن 30 كىشىلىك بىر
قوشۇن كېچىدە بىر ئەرەپ
قەبىلىسى تۇرۇشلۇق يەرگە يېتىپ

كېلىشىمى. ئۇلاردا نە يېڭىدەك
نەرسە، نە ئىچكىدەك سۇ
قالغانىدى. شۇڭا ئۇلار بۇ
قەبىلىدىكى كىشىلەردىن ئۆزلىرىنى
مېھمان قىلىشىلىرىنى تەلەپ
قىلدى. ئەمما قەبىلىدىكىلەر
ئۇلارنى مېھمان قىلىش ئۇياقتا
تۇرسۇن ھەتتا ئۇلارغا يەپ-
ئىچكىدەك بىر نەرسىمۇ بەرمىدى.
ساھابىلار ئامالسىز كېچىنى

ئۆتكۈزۈۋېلىپ مېڭىش ئۈچۈن
قەبىلىگە يېقىن بىر يەردە
چۈشكۈن قىلدى.

ئارىدىن بىر ئاز ۋاقىت ئۆتكەندە
بۇ قەبىلىنىڭ كاتىۋېشىنى چايان
چىقىۋالدى. قەبىلىدىكىلەر بارلىق
چارىلەرنى قىلىپ بېقىپمۇ ھېچ
ئۈنۈم كۆرەلمىدى. ئۇلار ئۈنى
قۇتۇلدۇرۇۋېلىشقا ھېچ چارە
قالمىغاندا ئۆزلىرى مېھمان

قىلىشنى رەت قىلغان يولۇچىلارغا
ئىلتىجا قىلىشقا مەجبۇر بولدى.
بۇ قەبىلىدىلەرنىڭ بىرى ساھابىلەر
چۈشكۈن قىلغان يەرگە
جىددىيلەشكەن ھالدا كېلىپ:
- قەبىلىمىزنىڭ كاتىۋېشىنى
چايدان چىقىۋالدى، ئاراڭلاردا
زەھەرلىنىشنى داۋالىيالايدىغانلار
بارمۇ؟ دەپ سورىدى.
ساھابىلەر:

- سىلەرنىڭ بىز بىلەن كارىڭلار
بولمىغاندىكىن، بىزنىڭ سىلەر
بىلەن نېمە كارىمىز؟ دېيىشتى.
ئۇ ئادەم يەنىلا يېلىنىپ چىڭ
تۇرۇۋالغانىدىن كېيىن
ساھابىلەردىن بىرى:

- ھەققىنى بېرىشىڭلار شەرتى
بىلەن مەن داۋالاپ قوياي، دېدى.
ئۇ كىشى ماقۇل بولدى ۋە ئۇ
ئىككىسى قەبىلە كاتىۋېشىنىڭ

يېنىغا كەلدى.

ئۇ ساھابە فاتىمە سۈرىسىنى
يەتتە قېتىم ئوقۇپ كېسەلگە
ھۈرۈپ قويدى. بىر ئازدىن كېيىن
ئاغرىق ئازابى پۈتۈنلەي يوقىدى.
قەبىلە باشلىقى بۇ ساھابىگە 30
قوي بەردى.

بۇ ساھابە 30 قوينى ئېلىپ
ئۆزىنى ھەيرانلىق ئىچىدە
ساقلاۋاتقان ھەمراھلىرىنىڭ قېشىغا

قايتىپ كەلدى. قورساقلىرى
ئېچىپ كەتكەن ھەمراھلىرىغا
قويلارنى سېغىپ سۈتلىرىنى
ئىچۈردى.

ھەمراھلىرى ئۇ ساھابىدىن :
- پاشا، بۇ قويلار نەردىن
كەلدى؟ دەپ سورىدى. ئۇ
ساھابە:

- قەبلىنىڭ كاتىۋىشىنى ئايەت
ئوقۇپ داۋالاپ قويىۋىدىم بۇنىڭ

ھەققىگە بەردى، دېدى.
ھەمراھلىرى:

- پاه، پاه! سەن تېخى
ئايەت ئوقۇپ كېسەل داۋالاشنىمۇ
بىلەمتىڭ؟ دەپ سوراشتى. ئۇ
ساھابە:

- مەن قۇرئاننىڭ شىپا
ئىكەنلىكىنى بىلەتتىم، شۇنىڭ
ئۈچۈن ئۇ ئادەمگە فاتىھە
سۈرىسىنى ئوقۇپ ھۈرۈپ

قويۇشۇدىم اللہ نىڭ ئىزنى بىلەن
ساقايدى، دېدى.

ساھابىلار قۇرئان ئۇقۇپ قويغىنى
ئۈچۈن بېرىلگەن ھەقنى ئېلىشنى
كۆڭۈللىرىدە تازا توغرا تاپماي بۇ
قويلارنىڭ سىۋىتىنى
ئىچكەنلىكلىرى ئۈچۈن بىئارام
بولۇشتى ۋە بۇ ئىشنى پەيغەمبەر
ئەلەيھىسسالامدىن سورىماقچى
بولۇشتى.

مەدەنىيەتكە كەلگەندىن كېيىن ئۇلار
بۇ ئەھۋالدىن پەيغەمبەر
ئەلەيھىسسالامنى خەۋەردار
قىلدى.

پەيغەمبەر ئەلەيھىسسالام قۇرئان
ئارقىلىق كېسەل داۋالىغان
ساھابىگە كۈلۈسۈرگەن ھالدا
قاراپ:

- « سەن فاتىمە سۈرىسىنىڭ
كېسەلگە شىپا بولىدىغانلىقىنى

بىلەمتىڭ ؟ ئۇلار بەرگەن
قويلاردىن ماڭىمۇ بىر ئۆلۈش
ئايرىپ قويۇڭلار!» دېدى.

ھېكايىدىكى نەسىھەتلەر

● قۇرئان شىپادۇر. سۇنىڭ
شىپالىق رولى خۇددى شىپالىق
سۇنىڭ كەلگەن مەنبەئەسىگە
باغلىق بولغىنى ۋە مەيىنەت
توربىدىن كەلگەن سۇ شىپا
بولمىغىنىغا ئوخشاشتۇر. قۇرئاننىڭ

شېپالىقنى (داۋا ئۈچۈن ئۆزلىرىگە قۇرئان ئوقۇپ قويۇشنى) پاكىزە ھاياتتا ياشىغان، تەقۋادار، گۈزەل ئەخلاقلىق كىشىلەردىن تەلەپ قىلىش لازىمدۇر.

● پەيغەمبەر ئەلەيھىسسالام بەزى كېسەللىكلەرنى قۇرئان ۋە دۇئا ئارقىلىق داۋالاشقا رۇخسەت قىلىش بىلەن بىرلىكتە دوختۇرغا كۆرۈنۈشكىمۇ تەۋسىيە قىلغانىدى.

پەيغەمبەر ئەلەيھىسسالامنىڭ

چاخچىقى

بىر كۈنى بىر كىشى پەيغەمبەر
ئەلەيھىسسالامنىڭ ئالدىغا كېلىپ:

- ئى اللە نىڭ پەيغەمبىرى! مېنى
تۆگىگە مىندۈرۈپ قويغىن! دېدى.

پەيغەمبەر ئەلەيھىسسالام
ئۇنىڭغا:

- « مەن سېنى تۆگىنىڭ بالىسىغا
(بوتلاققا) مىندۈرۈپ قوياي »

دېدى. ھېلىقى ئادەم:

- ئى اللہ نىڭ پەيغەمبىرى! مەن تۆگىنىڭ بالىسىنى نېمە قىلىمەن؟ يە ئۇنىڭغا مىنگىلى بولمىسا، دېدى. پەيغەمبەر ئەلەيھىسسالام كۈلۈمسىرىگەن ھالدا:

- « ئۇنداقتا تۆگىنى تۆگىدىن باشقا نەرسىمۇ تۇغامدۇ؟ » دېدى.

ھېكايىدىكى نەسىھەتلەر

● ئويناپ سۆزلىسەڭمۇ ئويلاپ
سۆزلە.

● قىلىنغان چاخچاق ئورۇنلۇق
بولغىنىدا ئۆزىڭمۇ ئۆزىڭمۇ
خۇشاللىق كەيپىياتى ئاتا قىلىدۇ.
تۇتۇقسىز چاخچاق بولسا شۇ
چاخچاق قىلغۇچىنىڭ قىممىتىنى
چۈشۈرىدۇ. شۇڭا قىلىنغان
چاخچاق ئورۇنلۇق، كىشىلەرگە
ئازار بېرىشىنى مەقسەت

قىلمايدىغان چاخچاق بولۇشى
كېرەك.

زەمزەم

ئەينى زاماندا ئىبراھىم
ئەلەيھىسسالام ئائىلىسى بىلەن
پەلەستىندە ياشايتتى. اللە دىن
ئەمىر كېلىشى بىلەن ئىبراھىم
ئەلەيھىسسالام ئايالى ھەجەر ۋە
ئوغلى ئىسمائىلنى ئېلىپ ھازىرقى
كەبە جايلاشقان يەرگە باردى.

ئەينى زامانلاردا ھەرەم ۋە كەبىنىڭ
ئەتراپى بولسا ئىنسان بالىسى
ياشمايدىغان چەكسىز كەتكەن
بىر چۆللۈك ئىدى.

كۆڭلى يۇمشاق ۋە مەرھەمەتلىك
بولغان ئىبراھىم ئەلەيھىسسالام اللھ
نىڭ يەنە بىر ئىمتاھانغا دۇچ
كەلگەنىدى. چۈنكى ئۇ ھاياتىنىڭ
ئۇزۇن زامانلىرىدىن بېرى ئارزۇ
قېلىپ ئاخىرىدا كىچىك ئايالى

بولغان ھەزرىتى ھەجەردىن
تۇغۇلغان، ئۆزى ئۈچۈن تولمۇ
سۆيۈملۈك بولغان ئوغلى
ئىسمائىلى ئۇنىڭ ئانىسى بىلەن بۇ
ئادەمسىز چۆلگە تاشلاپ
كېتىشكە بۇيرۇلغانىدى.

ئۇ، اللە نىڭ بۇيرۇقىغا بوي
سۇنغان ۋە ئۇنىڭ ياردىمىنى ئۈمۈد
قىلغان ھالدا ئائىلىسىنى چوڭ بىر
تۈپ دەرەخ ئاستىغا تاشلاپ

قويۇپ بۇ يەردىن يېراقلاشماقتا ئىدى.

بۇ سۇسسۇز، قاقاس ، يالغۇز يەردە بوۋىقى بىلەن قالدۇرۇلغان ھەزىرتى ھەجەر بولسا ھەيران قالغان ھالدا:

– ئى ئىبراھىم، بىزنى ئادىمىزاتسىز بۇ چۆلگە تاشلاپ قويۇپ قايرىگە كېتىۋاتسىەن؟ دەپ توۋلىدى.

ئىبراھىم ئەلەيھىسسالام كەينىگە
قارىدى. ئۇ قارىيالمىدى.
ئايالنىڭ بۇ سوئالىغا ھەم
جاۋابمۇ بېرەلمەيتتى. چۈنكى ئۇ
ئارقىسىدا تاشلاپ ماڭغانلارنىڭ
ئاشۇ بىچارىلەرچە ھالىتىگە
قاراشقا ئۇنىڭ شەپقەتلىك،
يۇمشاق باغرى چىدىمايتتى.
ھەزرىتى ھەجەر بايقىق سوئالىنى
بىر قانچە قېتىم تەكرارلىدى ۋە

يەنىلا ھىچبىر جاۋاپ
ئالالمىغاندىن كېيىن ئەڭ
ئاخىردا:

– ئى ئىبراھىم، اللھ ساڭا بىزنى
بۇ يەرگە قويۇپ كېتىشكە
بۇيرىدىمۇ؟ دەپ سورىدى.

ئىبراھىم ئەلەيھىسسالام تۇرۇپ
قالدى، بۇ سوئالغا جاۋاپ بەرمەي
بولمايتتى.

ئىبراھىم ئەلەيھىسسالام:

— شۇنداق ئى ھەجەر! اللہ
شۇنداق بۇيرىدى، دېدى.

ھەزرىتى ھەجەر بۇ جاۋاپنى
ئاڭلىغاندىن كېيىن خاتىرجەم
بولدى، ئۇنىڭدىكى ئەنسىرەش ۋە
قورقۇدىن ھېچ ئەسەر قالمىدى. ئۇ
ئۆلىرىنى يالغۇز تاشلاپ كېتىشتىن
يۈرىكى ئېچىشىۋاتقان ئىبراھىم
ئەلەيھىسسالامنى خاتىرجەم
قىلىش ئۈچۈن:

- ئۇنداق بولسا سەن يولۇڭغا
كېتىۋەرگىن، بىزگە اللە كۇپايدۇر،
ئۇ بىزنى ئۆز ھېمايىسىگە ئالىدۇ
ۋە بىزنى يالغۇز تاشلاپ قويمايدۇ،
دېدى. بۇ جاۋاپنى ئاڭلىغان
ئىبراھىم ئەلەيھىسسالام يولغا
راۋان بولدى ۋە ئۇلار ئۇنى
كۆرەلمەيدىغان بىر تۆپىلىككە
كەلگەندە كەبە تەرەپكە قاراپ،
قوللىرىنى ئالەملەرنىڭ

پەرۋەردىگارى اللە غا سۇنغان
ھالدا اللە تەئالا قۇرئان كەرىمدە
بايان قىلغان مۇنۇ مەشھۇر دۇئانى
قىلدى:

﴿پەرۋەردىگارىمىز! ئەۋلادىمنىڭ بىر
قىسمىنى (يەنى بالام ئىسمائىل بىلەن
ئايالىم ھاجەرنى) ناماز ئوقۇسۇن
(يەنى ساڭا ئىبادەت قىلسۇن) دەپ
سېنىڭ ھۆرمەتلىك ئۆيۈڭنىڭ قېشىدىكى
ئېكىنسىز بىر ۋادىغا (يەنى مەككىگە)

ئورۇنلاشتۇردۇم، پەرۋەردىگارىمىز! بىر قىسىم كىشىلەرنىڭ دىللىرىنى ئۇلارغا مايىل قىلغىن، ئۇلارنى شۈكۈر قىلسۇن دەپ تۈرلۈك مېۋىلەرنى ئۇلارغا رىزىق قىلىپ بەرگىن. پەرۋەردىگارىمىز! سەن بىزنىڭ يوشۇرۇن ۋە ئاشكارا قىلغانلىرىمىزنى بىلىپ تۇرسەن¹

زەمزمە سۈيىنىڭ چىقىشى

¹ سۈرە ئىبراھىم 37 ، 38 – ئايەتلەر .

ئەينى چاغلاردا ھەزرىتى
ئىسمائىل ئانىسىنى ئېمىدىغان
كىچىك بىر بۇۋاق ئىدى. ئىبراھىم
ئەلەيھىسسالام ئۇلارنى ئۇ يەرگە
تاشلاپ كېتىپ ئۇزۇن ئۆتمەي
ئۇلارنىڭ يېنىدىكى ئۇلارغا قويۇپ
كېتىلگەن خورما ۋە سۇ تۈگەپ
كەتتى. ھەزرىتى ھەجەرنىڭ
قورسىقى ناھايىتى بەك ئېچىپ
كەتتى. ئۇنىڭ ئۈستۈگە بەكلا

ئۇسساپ كەتتى. ئۇسما ئىل
ئېمىدىغانغا سۈتمۇ چىقىماس
بولدى. بالا ئاچلىق ۋە
ئۇسسۇزلىقتىن يىغلايتتى.
ھەزرىتى ھەجەر بالىسىنىڭ بۇ
ھالىتىگە قاراپ تۇراتتى. بىر
ئانىنىڭ يۈرىكى بۇنىڭغا قانداقمۇ
چىدايدۇ، دەيسىز! ئۇ تىت -
تىلىق ئىچىدە سەفا تېغىغا
يۈگۈرۈپ چىقتى. بۇ يەردە بىرەر

كشى كۆرۈنۈپ قالارمۇ دېگەن
ئوي بىلەن ئەتراپقا قارىدى. نە
سۇ، نە يېگىدەك بىرەر نەرسە، نە
بىرەر ئىنسان كۆرۈنمىدى.

ئۇ سەفا تېغىدىن چۈشۈپ
كۆڭلىكىنىڭ ئېتىگىنى كۆتەرگىنىچە
مەرۋە تېغىغا قاراپ ئۇدۇل
يۈگۈردى. ئۇ يەردىمۇ ھىچنېمە
كۆرۈنمىدى. ئاپتاپتا قىزىپ
كەتكەن قۇملار ئۇنىڭ تاپانلىرىنى

كۆيدۈرەتتى. ئەمما ”ئۆلمىگەن
جاندا ئۈمۈد بار“ دېگەندەك
ھەزرىتى ھەجەر كۆزلىرىدىن ياش
ئاقۇزغان ھالدا:

– بەرداشلىق بەر ئوغلۇم،
بەرداشلىق بەر بالام، اللہ بىزگە
ياردەم قىلدۇ، چوقۇم ياردەم
قىلدۇ، دەيتتى.

ھەزرىتى ھەجەر بىر نەرسە
تېپىلىپ قالار، دېگەن ئۈمۈد

بىلەن سەفا بىلەن مەرۋە ئارىلىغىدا
يەتتە قېتىم بېرىپ كەلدى. مانا بۇ
ھاجىلارنىڭ سەفا بىلەن مەرۋە
ئارىسىدا يەتتە قېتىم بېرىپ-
كېلىشكە (يەنى سەيى قىلىشقا)
بۇيرۇلۇشنىڭ سەۋەبلىرىدىندۇر.

ھەزرىتى ھەجەر سەفا بىلەن
مەرۋە نىڭ ئارىلىغىدا يۈگۈرگەچ:
- ئى تەۋبىلەرنى قوبۇل قىلغۇچى
پەرۋەردىگارم! مېنى ئەپۇ قىلغىن،

مېنى كەچۈرگىن، مېنىڭ
گۇناھلىرىم سەۋەبىدىن ئىسمائىلنى
سۇسىز قويىمىغىن، ئىسمائىلنى
ئۆزەڭنىڭ ياردىمىڭدىن مەھرۇم
قويىمىغىن! ئىبراھىمغا
مەرھەمەت قىلغان، ئىبراھىمنى
ئوتتا كۆيدۈرمىگەن رەببىم،
ئىبراھىمنىڭ ئوغلى ئۇسىدى،
ئىبراھىمنىڭ ئوغلى ئۇسىزلىقتىن
ئىگرماقتا، ياردەم قىلغىن، ياردەم

قىلغىن، قانداقلا بولمىسۇن ياردەم
قىلغىن ئى رەببىم! دەپ دۇئا
قىلىپ كېلەتتى.

ئۇ ئاخىرقى قېتىم مەرۋە تېغىغا
چىققاندا قۇلىقىغا بىر ئاۋاز
ئاڭلاندى. ھەزرىتى ھەجەر بۇ
ئاۋازغا دىققەت بىلەن قۇلاق
سالىدى. بۇ ئاۋاز قايتا ئاڭلاندى.
شۇنىڭ بىلەن ئۇ:

– ئى ئاۋاز ئىگىسى! ئاۋازىڭنى

ئاڭلىدىم، بىزگە ياردەم
قىلالساڭ ياردەم قىلغىن! دېدى.

ھەزرىتى ھەجەرنىڭ سۆزى تۈگە
تۈگىمەي ھازىرقى زەمىن
قۇدۇقىنىڭ قېشىدا بىرپەرىشتە
كۆرۈنىدى. پەرىشتە ھەزرىتى
ھەجەردىن:

– سىز كىم بولىسىز؟ دەپ
سورىدى.

– مەن ئىبراھىم

ئەلە يەسسالامنىڭ ئوغلىنىڭ
ئانىسى ھەجەر بولمەن، دېدى ئۇ.
پەرىشتە :

– ئىبراھىم سىلەرنى كىمگە
ئامانەت قىلدى؟ دەپ سورىدى.
ھەزرىتى ھەجەر:
– اللہ تەئەلاغا ئامانەت قىلدى،
دېدى. پەرىشتە:

– سىلەرنى ھەممە
ئىھتىياجىڭلارنى كۆرۈپ تۇرغۇچىغا

ئامانەت قويۇپتۇ، دېدى.

بۇ ۋاقىتتا ئسمائل
ئۇسسۇزلۇقتىن پۇتلىرىنى يەرگە
ئۇرۇپ تىپچەكلەپ يىغلاۋاتتى.
پەرىشتە قاننى بىلەن ئسمائل
پۇتلىرىنى تىپچەكلەپ
ئۇرۇۋاتقان يەرنى قېزىۋاتتى. بىر
ئازدىن كېيىن قېزىلغان ئۇ يەردىن
سۇ ئېتىلىپ چىقتى. ھەزرىتى
ھەجەر بۇ ۋاقىتقىچە ئسمائل

ئۇسسۇز لۇقتىن ئۆلۈپ
قالغانىدىمۇ، دەپ ئويلىغان
ئىدى. ئۇ ئوغلىنىڭ يېنىغا كېلىپ
ھەيران قالدى. ناھايىتى
مېھرىبان، شەپقەتلىك اللە
ئىسمائىلنى بۇ سۇسسۇز چۆلدە
يالغۇز قويمىغانىدى. ئاچلىق ۋە
ئۇسسۇز لۇقتىن يىغلىغان
ئىسمائىلنىڭ پۇتلىرى
تېپىپ چەكلىگەن يەردىن سۇ

چىقىرىپ بەرگەندى.

ھەزرىتىسى ھەجەر ئېتىلىپ
چىقىۋاتقان سۇنى بىر ئازدىن كېيىن
يوقاپ كېتىدۇ، دەپ ئەنسىرەپ:
زەم—زەم ، زەم—زەم (توختا ،
توختا!) دېدى ۋە دەرھال قولى
بىلەن سۇنى ئوچۇملاپ ئالدى.
ئىسمائىل بىلەن ھەجەر بۇ سۇدىن
قانغىچە ئىچىشتى. ھەتتا
ھازىرغىچە ھاجىلار بۇ سۇدىن

قانغىچە ئىچىپ كەلمەكتە.

پەيغەمبەر ئەلەيھىسسالام: « اللّٰهُ
ئَسْمَائِلْنِكَ ئَانَسْنِغَا رەھمەت
قىلسۇن، ئۇ زەمزەمنى ئۆزى
مەيلىگە قويىۋەتكەن ۋە سۇنىڭ
ئەتراپىنى قورشىمىغان بولسا ئىدى
زەمزەم قۇدۇقى قۇدۇق پېتىچە
ئەمەس بەلكى بىر ئېقىن سۇ
شەكلىدە ئاققان بولاتتى » -
دېدى.

ھەزرىتى ھەجەر بۇ سۇدىن
ئىچتى، بالسىنىمۇ ئېمىتتى.
پەرىشتە ھەزرىتى ھەجەرگە:
– ئۆلۈپ كېتەرمىزىكىن، دەپ
ئەنسىرمەڭ، مانا ئۇ يەر اللەنىڭ
ئۆيىنىڭ ئورنىدۇر، بۇ ئۆيىنى بۇ
بالا بىلەن ئۇنىڭ ئاتىسى بىنا
قىلىدۇ. اللە ئۇ ئىشنىڭ ئىگىسىنى
ھەرگىز يوق قىلىۋەتمەيدۇ،
دېدى. ئۇ زامانلاردا كەبىنىڭ ئورنى

يوق بولۇپ كەتكەندى.

ھەزىرىتىسى ھەجەر بىر يەردە
ياشاشقا باشلىدى. كۈنلەرنىڭ
بىرىدە بىر كارۋان بۇ يەرگە يېقىن
بىر يەردىن ئۆتۈپ كېتىۋېتىپ
قونۇش ئۈچۈن يېقىن بىر يەرگە
چۈشكۈن قىلدى. ئۇلار ھەزىرىتىسى
ھەجەر ياشاۋاتقان يەرنىڭ ھاۋا
بوشلۇقىدا بىر قۇشنىڭ ئۇچۇپ
يۈرگىنىنى كۆردى.

ئۇلار:

- شۈبھىسىزكى بۇ قۇش سۇ
قۇدۇقى ئۈستۈدە ئۇچۇپ
يۈرگەندەك قىلىدۇ، بىز بۇ يەردە
سۇ بار دەپ ئويلىمىغان ئىدۇق،
دېيىشتى ۋە ئەھۋالنى بىلىپ
كېلىش ئۈچۈن بىر قانچە ئادەمنى
ئەۋەتتى. ئۇلار كېتىپ بۇ يەردە سۇ
بارلىقىنى خەۋەر قىلىپ كېلىشتى.
كارۋاندىكىلەر بۇ يەرگە كېلىپ سۇ

بېشىدا ھەزرىتى ئىسمائىلنىڭ
ئانىسى ھەزرىتى ھەجەرنى
ئۇچراتتى. كارۋاندىكىر ئۇنىڭغا:

– بىز بۇ يەردە سىزگە قوشنا
بولۇپ ئولتۇراقلىشىپ قالساق
بولامدۇ؟ دەپ سورىدى.

ھەزرىتى ھەجەر:

– بولىدۇ، بۇ سۇدىن
پايدىلانساڭلارمۇ بولىدۇ، ئەمما بۇ
سۇغا ئىگىدارچىلىق قىلىش

ھوقۇقى مەندە بولىدۇ، دېدى.
كارۋاندىكىلەر بۇنىڭغا ماقۇل بولۇپ
بۇ يەردە ئولتۇراقلىشىپ قالدى.
ھەزرىتى ھەجەر بۇ ئەھۋالدىن
ناھايىتى خوش بولدى، شۇنىڭدىن
كېيىن اللە ئۇلارنى يىمالغۇز
قويمىدى، شۇنداق قىلىپ مەككە
شەھىرى ئاستا - ئاستا پەيدا
بولۇشقا باشلىدى. ئارىدىن بىر
زامانلار ئۆتتى، ئسمائىلمۇ ئۆسۈپ

يېتىلىپ چوپ - چوڭ بىر
يېڭىت بولۇپ قالدى. ئۇ، بۇ
يەردە ئولتۇراقلاشقانلاردىن
ئەرەپچە ئۆگەندى. قوشنىلىرى
ئىسمائىلنى تولمىۇ ياخشى
كۆرەتتى. ئۇنىڭ گۈزەل خۇلقىغا ۋە
كېلىشكەن تەقى - تۇرقىغا بەكلا
ھەيران قالاتتى. كېيىن ئۇنى
ئۆزلىرىنىڭ ئىچىدىكى بىر قىزىغا
ئۆيلەندۈردى. ئارىدىن بىر قانچە

يىللار ئۆتۈپ ئۇنىڭ ئاتىسى
ئىبراھىم ئەلەيھىسسالام مەككىگە
كەلدى. ئاتا - بالى ئىككىسى
بىرلىكتە ئورنى يوقالغان كەبىنى
اللە نىڭ ئەمرى بىلەن بىنا قىلدى.
مۇشۇنداق سائادەتلىك كۈنلەرنىڭ
بىرىدا ئىسمائىلنىڭ ئانىسى
ھەزرىتى ھەجەر 90 يېشىدا
ۋاپات قىلدى. رىۋايەتلەردە ئۇنىڭ
كەبىگە يانداش ھىجر دەپ

ئاتالغان يەرگە دەپنە قىلىنغانلىقى
سۆزلەنمەكتە.

نەسەھەتلەر

● بېشىغا كۈن چۈشمىگىچە
خىزىر كەلمەيدۇ. ھەزرىتى
ھەجەرنىڭ بېشىغا ئېغىر كۈن
چۈشكەندە اللە پەرىشتىنى ئۇنىڭغا
ياردەم بېرىشكە ئەۋەتتى.

● اللە تەئالا ھەرگىز ئۆزىگە
ئامانەت قىلىنغان نەرسىنى يوق

قلىۋەتمەيدۇ. ئىبراھىم
ئەلەيھىسسالام ئوغلى ئىسمائىل ۋە
ئۇنىڭ ئانىسىنى اللە غا ئامانەت
قلىۋىدى اللە ئۇلارنى ئەڭ ياخشى
ھىمايە قىلدى.

ئانىنىڭ مۇھابىتى

داۋۇت ئەلەيھىسسالامنىڭ
زامانىسىدا يېشى چوڭراق بىر
ئايال بىلەن بىر ياش چوكان
بىرلىكتە بىر سەپەرگە چىقىپتۇ. بۇ

ئىككى ئايالنىڭ يېنىدا بىردىن
كىچىك بالىسى بولۇپ بۇ ئىككى
بالىنىڭ ياشلىرى بىر - بىرىگە تەڭ
ئىكەن. ئۇلار كېتىۋاتقاندا بىر بۆرە
تۇيۇقسىز كېلىپ بالىلاردىن بىرىنى
قاماللاپ ئېلىپ كېتىپتۇ. ياشانغان
ئايال ياش چوكانغا :

- بۆرە بالىنى ئېلىپ كەتتى،
دەپتۇ. ياش چوكان:

- ياق، بۆرە سېنىڭ بالىنى

ئېلىپ كەتتى، دەپتۇ.

بۇ ئىككى ئايال بىر- بىرلىرى
بىلەن شۇ تەرىقىدە تالشىپ بىر
يەرگە كېلەلمەپتۇ. ئۇلار بىر
داۋاسىدا كىمنىڭ ھەقىقى
ئىكەنلىكىگە ھۆكۈم قىلدۇرۇش
ئۈچۈن داۋۇت ئەلەيھىسسالامنىڭ
ئالدىغا كېلىشىپتۇ ۋە داۋالارنى
ئۇنىڭغا بايان قىلىپتۇ. داۋۇد
ئەلەيھىسسالام ئۇ ئاياللارنىڭ

شكايەتلىرىنى ئاڭلاپ بولغاندىن
كېيىن ھايات قالغان بالىنى
ياشانغان ئايالغا ئوخشىتىپ
بالىنى چوڭ ئايالغا بېرىشكە
بۇيرۇپتۇ.

بۇ ئىككى ئايال داۋۇد
ئەلەيھىسسالامنىڭ يېنىدىن
چىققاندىن كېيىن يەنىلا قايىل
بولماي بالىنى ئىككى تەرەپتىن
تارتىشقا باشلاپتۇ. ئاندىن ئۇلار:

- بىز بىر ئۇنى داۋۇد
ئەلەيھىسسالامنىڭ ئوغلى
سۇلايماندىن سورايمىز، دېيىشىپ
ئۇنىڭ ئالدىغا بېرىشىپتۇ. ئۇلار
سۇلايمان ئەلەيھىسسالامغا
ئەھۋالنى بىرەر قۇر بايان
قىلىشىپتۇ. سۇلايمان
ئەلەيھىسسالام ئۇ ئىككىسىدىن
قايسىسىنىڭ بالىنىڭ ھەقىقىي
ئىكەنلىكىنى سىناپ بىلىش

ئۈچۈن ئادەملىرىگە:

- تىزدىن ماڭا بىر پىچاق ئېلىپ
كېلىڭلار، بۇ بالنى ئىككىگە
پارچىلاپ بۇ ئىككى ئايالغا
بۆلۈپ بېرى، دەپتۇ. ياشانغان
ئايال:

- شۇنداق قىلىڭ، بالنى ئىككىگە
بۆلۈپ بېرىڭ، دەپتۇ. ئەمما ياش
چوكان سان سۇلايمان
ئەلەيھىسسالامنى راستتىنلا بالنى

ئىككىگە پارچىلايدىغان
ئوخشايدۇ، دەپ ئويلاپ قېلىپ
ئالاقزادە بولغان ھالدا:

– يىاق! يىاق! بىلەننى
پارچىلىماڭلار! ئۇ بالا مېنىڭ
ئەمەس بەلكى ئۇنىڭدۇر، بۇ بىلەننى
ئۇ ئايالغا بېرىڭلار، دەپتۇ.

بۇنىڭ بىلەن سۇلايمان
ئەلەيھىسسالام بىلەننىڭ ياش
چوكاننىڭ ئىكەنلىكىنى

بالىلىرىغا بولغان مۇھابىتىگە قارىتا
بىر تەرەپ قىلغاندۇر. ياش
چوكان بالىسىنىڭ كېسىلمەسىلىكى
ئۈچۈن ئۆز بالىسىنى مېنىڭ بالام
ئەمەس، دېيىشكە رازى بولغانىدى.
سۇلايمان ئەلەيھىسسالام ياش
چوكاننىڭ بالىسىغا بولغان
مۇھابىتى سەۋەبىدىن گەرچە ئۇ
چوكان "مېنىڭ ئەمەس" دېگەن
بولسىمۇ يەنىلا بالىنى ئۇنىڭغا

بۇيرۇپ بەرگەندى.

● ماڭا يىغلىسا ئانام يىغلار،
باشقىسى ماڭا يالغان يىغلار.

ئىتنى سۇغارغان ئادەم

بىر ئادەم بىر كۈنى سەپەردە
كېتىۋېتىپ ناھايىتى ئۇسساپ
كېتىپ يول ئۈستۈدە ئۇچرىغان بىر
قۇدۇققا چۈشۈپ قانغىچە سۇ
ئىچىپ چىقىپتۇ. ئۇ قۇدۇقتىن
چىقىپ قۇدۇق ئەتراپىدا قاتتىق

ئۇسساپ كەتكەنلىكتىن نەم
تويىنى يالاۋاتقان بىر ئىتنى
كۆرۈپتۇ ۋە ئۆز - ئۆزىگە:

- بۇ بىچارە ھايۋانمۇ ماڭا
ئوخشاش ئۇسسۇزلۇقنىڭ دەردىنى
تارتىپتۇ، دەپ ئۇنىڭغا ئىچ
ئاغرىتىپتۇ. ئۇ ئىتقا سۇ بېرىش
ئۈچۈن ئەتراپىغا قاراپ ھىچنېمە
تاپالماپتۇ.

كېيىن قۇدۇققا قايتا چۈشۈپ

ئايىقنى سېلىپ ئاياققا سۇ ئېلىپ،
ئاندىن ئايىقنى ئېغىزى بىلەن
چىشلىگىنىچە قۇدۇق تاملىرىدىن
يامشىپ چىققىپ ئۇ سۇ بىلەن
ئىتنى سۇغۇرۇپتۇ. اللە تەئە ئالا بۇ
بەندىسىنىڭ ئىتقا قىلغان بۇ
شەكىلدىكى شەپقىتى ئۈچۈن
ناھايىتى خۇرسەن بولۇپ ئۇنىڭ
گۇناھلىرىنى مەغپىرەت قىلىپتۇ.

مۈشۈكنى سولاپ قويغان ئايال

بۇرۇنقى زاماندا بىر ئايال بىر
مۈشۈككە ئاچچىقى كېلىپ قېلىپ
ئۇنى ئۆيىگە سولاپ قويۇپتۇ. بۇ
جەرياندا ئۇنىڭغا نە يېگىدەك نە
ئىچكىدەك ھىچنېمە بەرمەپتۇ.
بىچارە مۈشۈك ئاچلىق ۋە
سۇسىزلىقتىن مياڭلاپتۇ ۋە
ئىشكىنى تىرمىلاپتۇ. ھېلىقى ئايال
بۇلىسا مۈشۈكنىڭ بۇ
قىيىنلىشىشلىرىغا پەرۋامۇ قىلىپ

قويمايماپتۇ. ئۇنىڭغا ھىچنېمە
بەرمىگەننىڭ ئۈستىگە ھەتتا ئۇنى
سەرتقىمۇ چىققىلى قويماپتۇ. بۇ
ئايال مۇشۇكىنى سولاپ قويۇپ
ئازاپلىغانلىقى سەۋەبى بىلەن
دوزاخقا تاشلىنىپتۇ.

ھېكايىدىكى نەسىھەتلەر

● رەھىم قىلمىغاغا رەھىم
قىلىنمىس. سەن زېمىن
يۈزىدىكىلەرگە رەھىم قىل،

ئاسماندىكى زات ساڭا رەھىم
قىلسۇن.

● ھىچبىر ياخشىلىق ۋە
يامانلىقنى كىچىك كۆرمەسلىك
لازىم.

كىچىككىنە ئىشمۇ چوڭ نەتىجە
بېرىدۇ.

● ھايۋانلارغا رەھىمدىلىك قىلىش
بىزنىڭ گۈزەل دىنىمىزنىڭ
بۇيرىقىدۇر.

ئىسلام تارىخىدا ھاياتلارنى
مۇداپىئە قىلىدىغان مەخسۇس
ئورۇنلاردىن ناھايتى كۆپ
قۇرۇلغان ئىدى.

تۈگىمەيدىغان تاماق

سۆيۈملۈك پەيغەمبىرىمىز
مۇھەممەد ئەلەيھىسسالام ۋە
مۇسۇلمانلار مەدىنىيە شەھىرىدە
ياشايتتى. مەككە شەھىرىكى اللە
نىڭ دۈشمەنلىرى مەدىنىيەگە ھۇجۇم

قىلىمىچى بولدى. بۇ خەۋەر
پەيغەمبەر ئەلەيھىسسالامغا
يەتتى. بۇنىڭ بىلەن شەھەرنى
دۈشمەن ھۇجۇمىدىن قوغدىماق
ئۈچۈن مۇسۇلمانلار شەھەر
ئەتراپىغا ئورەك (خەندەك)
كولاشقا باشلىدى.

پەيغەمبەر ئەلەيھىسسالام بىلەن
بارلىق مۇسۇلمانلار پۈتۈن كۈچى
بىلەن خەندەك كوللۇقاتتى.

ھەممە ئادەم ئىشلەپ ھارغان
ئىدى. ھاۋا ناھىيىتى سوغۇق
ئۇنىڭ ئۈستۈگە ئۇلارنىڭ
قورساقلىرى ناھايىتى ئاچ ئىدى.
مۇسۇلمانلاردىن بەزىلىرى
پەيغەمبەر ئەلەيھىسسالامغا:
– ئى اللە نىڭ پەيغەمبىرى!
قورساقلىرىمىز بەكلا ئېچىپ كەتتى.
ئاچلىققا چىدماي
قورساقلىرىمىزغا تاش باغلىۋالدۇق،

دېيىشىتى. پەيغەمبەر
ئەلەيھىسسالام ئۇلارغا قورسىقنى
ئېچىپ كۆرسەتتى. ئۇمۇ
ئاچلىقنىڭ قاتتىقلىقىدىن
قورسىقىغا ئىككى دانە تاش
باغلىۋالغان ئىدى.

ئۇ يىللاردا تۇرمۇش ناھايىتى
قاتتىقچىلىق ئىچىدە بولۇپ
ساھابىلەرنىڭ كۆپىنچىسى ئاچ ۋە
سۇسىزلىق ئىچىدە كۈن

كە چۈرشەتتى.

بىر كۈنى ساھابىلاردىن جابىر
ئۆيىگە كەلدى ۋە ئايالدىن:

– پەيغەمبەر ئەلەيھىسسالامنى
ناھايىتى بىر ئاچ قالغان ھالەتتە
كۆردۈم، ئۆيىدە يىگىدەك بىرەر
نەرسە بارمۇ؟ دەپ سورىدى.
ئۇنىڭ ئايالى:

– ئۆيىدە بىر كىچىك ئوغلاق ۋە
بىر قانچە ئوچۇم ئارىپىدىن باشقا

نەرسە يوق، دېدى.

جابر رەزىياللاھۇ ئەنھۇ ئوغلاقنى
سويدى، ئايالى ئارپىنى تارتىپ
ئۇن قىلدى. گۆشنى قازانغا
سالدى، خېمىرنى يۇغۇرۇپ
بولدۇردى، قازاننى تونۇرنىڭ
ئۈستىگە قويۇپ پۇشۇرۇشقا
باشلىدى.

جابر رەزىياللاھۇ ئەنھۇ
پەيغەمبەر ئەلەيھىسسالامنى

چاقىرىپ كېلىش ئۈچۈن ماڭغاندا
ئايالى ئۇنىڭغا:

– تەييارلىغان تامقىمىزنىڭ
ئازلىقىنى بىلىسەن، مېنى
پەيغەمبەر ئەلەيھىسسالامنىڭ
ئالدىدا خىجالەتكە قويدىغان
ئىشنى ھەرگىز قىلما، بۇ تاماق
ئارانلا بىر قانچە ئادەمگە يېتىدۇ،
دەپ ئەسكەرتتى. جاۋابى
رەزىيالاھۇ ئەنھۇ پەيغەمبەر

ئەلەيھىسسالامنىڭ يېنىغا باردى ۋە
ئۇنىڭغا:

- ئى اللہ نىڭ پەيغەمبىرى! بىر
ئاز تاماق تەييارلىغانىدىم، بىزنىڭ
ئۆيىگە تاماققا مەرھەمەت
قىلىشىڭىزكەن، دېدى.

پەيغەمبەر ئەلەيھىسسالام:

- « تامىقىڭ قانچىلىك بار؟ »

دەپ سورىدى.

ئۇ - تۆت ئوچۇم ئارپا ئۇنىدىن

يېقىلغان نان بىلەن بىر ئوغلاقنىڭ
گۆشى، دېدى .

س—ۆيۈملىك پەيغەمبەر
ئەلەيھىسسالام كۈلۈمسىردى ۋە :
- « ھەم كۆپ ۋە مەززىلىك بىر
تاماق » دېدى. ئاندىن:

- « ئايالىڭغا بېرىپ دېگىن،
مەن بارمىغىچە تونۇردىن نان
بىلەن قازاندىن گۆشنى ئالماي
تۇرسۇن » دېدى.

پەيغەمبەر ئەلەيھىسسالام ئاندىن
خەندەك كولاۋاتقانلارغا ئىلان
قىلغان ھالدا:

- «ئى خەندەك كولىغۇچىلار!
قېرىندېشىڭلار جابىر زىياپەت
تەييارلاپتۇ، ھەممىمىز ئۇ يەرگە
بىللە بارايلى» دەپ توۋلىدى.
بۇنى ئاڭلىغان جابىر رەزىياللاھۇ
ئەنھۇ تەمتىرەپ قالدى. ئەمما
ئەمدى باشقا چارە يوقتى. تاماق

بولسا ئاران بىر قانچە كىشىگە
يەتكۈدەكلا ئىدى. دېمەككە
بۇنچىلىك كۆپ كىشىلەرگە
يېتىشى مۇمكىن ئەمەستى. ئۇ
بۇلارنى ئويلا - ئويلا ئۆيىگە
يېتىپ كەلدى ۋە ئايالىغا:

پەيغەمبەر ئەلەيھىسسالام ئۆزى
كەلگىچە گۆش ۋە نانلارنى ئالماي
تۇرۇشقا بۇيرىدى. خەندەكتە
ئىشلاۋاتقانلارنىڭ ھەممىسى

كېلىۋاتىدۇ، قانداق قىلىمىز؟
دېدى.

ئايالى: تاماقنىڭ قانچىلىك
ئىكەنلىكىنى دېمىگەنمىدىڭ؟
دېدى.

– ئەلۋەتتە دېگەندىم.

ئايالى:

– ئۇنداقتا ئۇلارنىڭ ھەممىسىنى
سەن چاقىردىڭمۇ ياكى پەيغەمبەر
ئەلەيھىسسالام چاقىردىمۇ؟

جابر رەزىيالاھۇ ئەنھۇ:

- پەيغەمبەر ئەلەيھىسسالام
چاقردى، دېدى. بۇنى ئاڭلىغان
ئايال يەڭگىل بىر نەپەس ئالدى
ۋە:

- ئونداق بولسا ئەنسىرمە،
پەيغەمبەر ئەلەيھىسسالام بىزدىن
ياخشى بىلگۈچىدۇر، دېدى.

بىر ئازدىن كېيىن پەيغەمبەر
ئەلەيھىسسالام باشقا مۇسۇلمانلار

بىلەن بىرلىكتە يېتىپ كەلدى.
ئۇلار بىرلىكتە گۆش ۋە نان ئۈچۈن
بەرىكەت تىلەپ دۇئا قىلىشتى.
پەيغەمبەر ئەلەيھىسسالام ئۆي
ئىگىسى ئايالغا:

- « سىز نان ياقىدىغان
ئايالدىن بىرنى چاقىرىپ كىرىڭ،
سىز بىلەن بىرلىكتە نان ياقسۇن،
گۆشنى قازاندىن بىر چۆمۈچ، بىر
چۆمۈچتىن ئېلىڭ، قازاننى

تونۇرنىڭ ئۈستۈدىن ھەرگىز
چۈشۈرمەڭ « دەپ تاپلىدى.
پەيغەمبەر ئەلەيھىسسالام ھەر بىر
كىشىنىڭ ھەيرانلىق قاراشلىرى
ئاستىدا تونۇردىن بىر پارچە نان
ئالدى ۋە ئۇنىڭ ئۈستىگە بىر
پارچە گۆش قويدى. ھەر بىر
مۇسۇلمانغا مۇشۇ بويىچە بىردىن
بىردىن تارقىتىپ ۋە ئۇلارغا:
- « تاماقنى يېيشنى اللە نىڭ

ئىسمى بىلەن باشلاڭلار» دېدى.
كەلگەنلەرنىڭ ھەممىسى تويغىچە
يىدى. ئەمما قازاندىكى گۆش ۋە
تونۇردىكى نان ھىچ ئازايىمىغان
ئىدى. بىر ئازدىن كېيىن
پەيغەمبەر ئەلەيھىسسالام ئۆي
ئىگىسى ئايالغا بۇرۇلۇپ:

- « قالغىنىنى ئۆزەڭلەر يەڭلەر
ۋە قوشنىلارغىمۇ سۇنۇپ بېرىڭلار،
چۈنكى ھەممە كىشى قاتتىق بىر

ئاچارچىلىقنى باشىتىن
كەچۈرمەكتە « دېدى.

جابر رەزىللاھۇ ئەنھۇ ئۇ كۈن
ھەققىدە توختىلىپ مۇنداق
دېدى:

اللہ نىڭ نامى بىلەن قەسەم
قىلىمەنكى! بۇ تاماققا كەلگەن
ئادەم مىڭ كىشى ئىدى. ئۇلارنىڭ
ھەممىسى تويغىچە يېدى. شۇنداق
بولۇشىغا قارىماي، قازىنىمىز

بۇرۇنقىدەك ھالەتتە قاينىغان،
ئېنىمىز ھىچ خورىمىغان ھالدا
قالدى. ئۇنىڭدىن ئۆزىمىزمۇ
يىدۇق ۋە قوشنىلارنىمۇ يىدۇردۇق.

ھېكايىدىكى نەسىھەتلەر

● مۆجىزە بولسا پەيغەمبەرلەر
كۆرسەتكەن ئادەتتىن تاشقىرى
ھادىسىلەردۇر.

● تاماق يېشىشتىن ئىلگىرى
”بىسىمىلاھ“ دېيىش ۋە تاماقنى

ئۆزىنىڭ ئالدىدىن يېيىش تاماق
يېيىشنىڭ ئەدەبلىرىدىندۇر.

ھېرا دىكى نۇر

سۆيۈملۈك پەيغەمبىرىمىز
مۇھەممەد ئەلەيھىسسالام خەدىجە
ئانىمىز بىلەن تۇرمۇش قۇردى.
ھەزرىتى خەدىجە ئانىمىز
شەپقەتلىك ۋە ئەقىللىق بىر ئايال
ئىدى. پەيغەمبىرىمىز ئۆزى
ئىھتىياجلىق ھەر نەرسىگە ئۇ

ئارقىلىق ئېرىشكەندى.

ئاخىرقى ۋاقىتلاردا پەيغەمبەر
ئەلەيھىسسالام دائىم يالغۇزلۇقنى
خالايدىغان بولۇپ قالدى. ئۇ
يەيدىغان ۋە ئىچىدىغىنىنى ئېلىپ
نۇر تېغىدىكى ھېرا غارىغا
كېتىدىغان بولۇپ قالغاندى. بۇ
يەردە ئىنسانلار بىلەن
ئۇچرۇشۇشتىن يىراق بولغان ھالدا
كېچە - كۈندۈز يالغۇز اللە غىلا

ئىبادەت قىلاتتى. كىشىلەر
ئارىسىدىكى ناھەقسىزلىكلەر،
تىرىك پىتى كۆمۈلۈپ كېتىلىۋاتقان
قىزلارنىڭ تەقدىرىنى ئويلايتتى.
بۇلارغا بىرەر چارە ئىزدەيتتى.
كىشىلەرنىڭ ئۆز قوللىرى بىلەن
ياسىغان بۇتلارغا ئىبادەت
قىلىشلىرى ئۇنى بىزار قىلاتتى.
ئۇنىڭ تەپەككۈرىدە مۇتلەق تۈردە
يەر يۈزىنى، ئاينى، قۇياشنى ۋە

ھەر نەرسىنى ياراتقان بىر زات
مەۋجۇت ئىدى.

شۇ مەزگىللەردە ئۇنىڭ كېچىسى
كۆرگەن چۈشلىرى كۈندۈزى
ئەينەن رېئاللىققا ئايلىناتتى.
بەزىدە قۇلىقىغا "سەن
پەيغەمبەر سەن" دېگەن ئاۋازلار
كېرەتتى.

سۆيۈملۈك پەيغەمبەر ئىمىز 40
ياشلارغا كىرىپ قالغانىدى. ئۇ

خەدىچە ئانىمىز تەييارلاپ بەرگەن
ئوزۇقلۇقلارنى ئېلىپ ھېرا غارىغا
كەتتى. ئۇنىڭ ئۇزۇندىن بېرى
كۆنۈپ قالغان بىر ياخشى ئادىتى
بار ئىدى. ئۇ ھەر يىلى رامىزان
ئېيىدا بۇ يەرگە كېلىپ كۈنلىرىنى
ئىبادەت بىلەن ئۆتكۈزەتتى.

يېڭى رامىزان ئېيىنىڭ قەدر
كېچىسىدە پەيغەمبەر
ئەلەيھىسسالام ئۇلۇغ ياراتقۇچىغا

ئىبادەت قىلدى ۋە چوڭقۇر
تەپەككۇر قوينىغا چۆكۈپ كەتتى.
بارلىق جانلىقلار ئۆز تىللىرىدا اللە
غا يالۋۇرۇشاتتى.

ئۇزۇندىن بېرى كۈتۈلگەن زامان
كەلگەندى. غارنىڭ ئىچى بىردىنلا
نۇر بىلەن يورۇپ كەتتى. ۋەھىيى
ئېلىپ چۈشكۈچى ئەلچى جىبرىئىل
چاقىناق نۇرلار ئىچىدە
پەيغەمبىرىمىزگە كۆرۈندى ۋە

ئۇنىڭغا:

- ئوقۇ! دېدى.

پەيغەمبەر ئەلەيھىسسالام ھەم
قورققان ھەم ھەيران قالغانىدى.
يۈرىكى دۈپۈلدەپ سوقۇپ كەتتى.
ئۇ:

- « مەن ئوقۇيالمىمەن »

دېدى. جىبىل ئەلەيھىسسالام
يەنە:

- ئوقۇ! دەپ بۇيرىدى.

پەيغەمبەر ئەلەيھىسسالام
ھەيرانلىقتىن تېخىچە ئۆزىگە
كېلەلمىگەندى. ئۇ:

- « مەن ئوقۇشنى بىلمەيمەن »
دەپ جاۋاپ بەردى.

ئۈچىنچى قېتىمدا جىبرىئىل
ئەلەيھىسسالام ئۇنى كۈچ بىلەن
ساقىپ تۇرۇپ:

- ئوقۇ! دېدى. بۇنىڭ بىلەن
پەيغەمبەر ئەلەيھىسسالام جىبرىئىل

ئەلەيھىسسالامغا:

- « نېمىنى ئوقۇيمەن ؟ »

دەپ ســوــرــدى. جىبرىئىل

ئەلەيھىسسالام ئەلەق سۈرىسىنىڭ

باشتىكى: « ياراتقان پەرۋەردىگارنىڭ

ئىسمى بىلەن ئوقۇغىن . ئۇ ئىنساننى

لەختە قاندىن ياراتتى. ئوقۇغىن،

پەرۋەردىگارنىڭ ئەڭ كەرەملىكتۇر. ئۇ

قەلەم بىلەن (خەت يېزىشنى) ئۆگەتتى.

ئىنسانغا بىلمىگەن نەرسىلەرنى

بىلدۈردى) ¹ دېگەن ئايەتلەرنى
ئوقۇدى. پەيغەمبەر ئەلەيھىسسالام
جىبرىئىلنىڭ بۇيرىشى بىلەن بۇ
ئايەتلەرنى ئوقۇپ ئۇنى ھەم
تىلىغا ھەم دىلىغا مەھكەم
ئورناشتۇرۇۋالدى.

ئارقىدىن جىبرىئىل
ئەلەيھىسسالام:

¹ سۈرە ئەلەق 1 - دىن 5 - ئايەتكىچە .

- ئى مۇھەممەد، سىنى
مۇبارەكلەيمەن! مەن ۋەھىيى
ئېلىپ چۈشكۈچى پەرىشتە
جىبرئىل بولمەن، سەن بولساڭ
اللە نىڭ پۈتۈن ئىنسانلارغا توغرا
يول كۆرسىتىپ بېرىشكە مەسئۇل
قىلىنغان پەيغەمبەرسەن، دېدى
ۋە بىردىنلا كۆزدىن غايىپ بولدى.
مانا بۇنىڭ بىلەن مۇھەممەد
ئەلەيھىسسالامغا اللە تەرىپىدىن

پەيغەمبەرلىك ۋە زىپسى رەسمىي
يوسۇندا بېرىلگەن بولدى.

پەيغەمبەر ئەلەيھىسسالام غاردىن
چىقتى. ئۇ قورقۇ ۋە ھاياجاندىن
تترەيتتى. ئۇ مەككە تەرەپكە
قاراپ كېتىۋاتقىنىدا يولدا بىر
مۇنچە ئاجايىپ ئىشلارغا يولۇقتى.
تاغلار، تاشلار، دەل – دەرەخلەر،
ئۇچار قۇشلار ۋە بارلىق
مەۋجۇداتلار زۇۋانغا كېلىپ

ئۇنىڭغا سالام بېرىشتى ۋە ئۇنى
تەبرىكلەپ:

– ساڭا سالام بولسۇن ئى اللہ
نىڭ ئەلچىسى! دېيىشەتتى.

پەيغەمبەر ئەلەيھىسسالام ئۆيىگە
يىتىپ بارغاندا خەدچە ئانىمىز
ئۇنى ئىشىك ئالدىدا كۈتۈۋالدى.
پەيغەمبەر ئەلەيھىسسالام ئۆي
ئىچىگە كىرگەندە تىترىگەن ھالدا:
– « مېنى ئوراپ قويۇڭلار ،

مېنى ئوراپ قويۇڭلار « دېدى.

خەدىچە ئانىمىز ئۇنى ياتقۇزۇپ
مەھكەم ئوراپ قويدى ۋە
پەيغەمبەر ئەلەيھىسسالام تاكى
ئەسلىگە كەلگىچە يېنىدا قاراپ
ئولتۇردى. پەيغەمبەر
ئەلەيھىسسالام ئوڭشالغاندىن
كېيىن بولۇپ ئۆتكەن ئىشلارنىڭ
ھەممىسىنى خەدىچە ئانىمىزغا
سۆزلەپ بەردى ۋە:

– «مەن ئۆزەمدىن قورقۇپ
قالدىم» دېدى.

خەدىچە ئانىمىز ئۇنىڭغا مۇنداق
تەسەللى بەردى:

– بىئارام بولما ۋە قورقما، اللە
ساڭا ئوخشاش بىر ئىنساننى
ھەرگىزمۇ رەسۋا قىلمايدۇ، چۈنكى
سەن يېقىنلىرىڭنىڭ ھەممىسىنىڭ
ھالىدىن خەۋەر ئېلىپ تۇرسەن،
پېقىر – مىسكىنلەرگە ياردەم

بېرىسەن، مېھمانلارنى ياخشى
كۈتسەن، ھەقسىزلىققا
ئۇچرىغانلارنى قوغداپ،
زالملاردىن ئۇلارنىڭ ھەقلىرىنى
ئېلىپ بېرىسەن، دېدى.
بىر ئازدىن كېيىن خەدىچە
ئانىمىز پەيغەمبەر
ئەلەيھىسسالامنى ئېلىپ
تاغىنىڭ ئوغلى ۋە رەقەنىڭ
قېشىغا باردى.

ۋەرەقە كۆپنى كۆرگەن، بىلىملىك
خىرىستىئان بوۋاي ئىدى. ئۇ
پەيغەمبەر ئەلەيھىسسالامدىن
نېمىلەرنى كۆرگەنلىگىنى سورىدى.
پەيغەمبەر ئەلەيھىسسالام ئۇنىڭغا
كۆرگەنلىرىنى دەپ بەردى. ئۇ
پەيغەمبەر ئەلەيھىسسالامنىڭ
دېگەنلىرىنى ئاڭلىغاندىن كېيىن
مۇنداق دېدى:

– كىشىلەرگە خوش بىشارەت

بولسۇنكى! سەن غاردا كۆرگەن
پەرىشتە سەندىن بۇرۇنقى
پەيغەمبەرلەرگە ئۇلۇغ اللە نىڭ
ئەمرىنى يەتكۈزگەن جىبرىئىلدۇر.
باشقا پەيغەمبەرلەرنىڭ قەۋملىرى
ئۇلارغا قىلغىنىدەك سېپنىڭ
قەۋمىگەمۇ سېپنى يالغانچىغا
چىقىرىدۇ، ساڭا ئەزىيەت بېرىدۇ
ۋە سېپنى يۇرتتىڭدىن ھەيدەپ
چىقىرىدۇ، كاشكى مەن ياش

بولۇپ قالغىنىدا مەككىلىكلەر
سىپىنى چىقىپ كېتىشكە مەجبۇر
قىلغاندا مەن ساڭا ياردەم
قىلالىغان بولسام، دېدى.

پەيغەمبەر ئەلەيھىسسالام بۇ
سۆزلەرنى ئاڭلاپ ھەيران قالدى.
چۈنكى قەۋمى ئۇنى ناھايىتى بەك
ياخشى كۆرەتتى. ئۇنى ياخشى
كۆرگەنلىكىدىن
ۋەئىشەنگەنلىكىدىن ئۇنىڭغا

”ئىشەنچلىك ئادەم“ دەپ نام
بېرىشكەندى. ئۇ:

– « مېنى تۇغۇلۇپ ئۆسكەن
يۇرتۇمدىن ھەيىدەپ
چىقىرىشامدۇ ؟ » دەپ سورىدى.
بۇ بۇۋاي غەمكىن ھالدا بېشىنى
سلاپ:

– شۇنداق بارلىق پەيغەمبەرلەر
ئۆز قەۋمىدىن دۈشمەنلىككە
ئۇچرىغان ۋە ئۆز يۇرتلىرىدىن

ھەيدەلگەندى، دېدى.

بۇنىڭدىن بىر مەزگىل ئۆتۈپ
ۋەرەقە ۋاپات بولۇپ ئۆزىنىڭ
دېگەنلىرىنى كۆرۈش ئۇنىڭغا نېسىپ
بولمىدى.

بۇ سۆھبەتتىن كېيىن خەدەچە
ئانىمىز پەيغەمبەر
ئەلەيھىسسالامغا ئىمان كەلتۈرگەن
ئىككىنچى كىشى بولدى ۋە ئۇنى
ھەر ۋاقىت، ھەر يەردە قوللىدى.

ھېكايىدىكى نەسھەتلەر

● پەيغەمبەر ئەلەيھىسسالام ئوقۇش ، يېزىشنى بىلمەيدىغان بىر ساۋاتسىز پەيغەمبەر بولۇشىغا قارىماي تۇنجى بولۇپ نازىل قىلىنغان ئايەتلەرنىڭ ”ئقرا“ يەنى ”ئوقۇ“ دەپ باشلىنىشى ئاجايىپ بىر ئىشتۇر. اللە خالىسا ”ئىمان كەلتۈر“ ياكى ”ناماز ئوقۇ“ دەپ نازىل قىلغان بولاتتى.

دېمەك ھەر بىر مۇسۇلمان
ئوقۇشنىڭ ۋە ئىلمىنىڭ
مۇھىملىقىنى بىلىشى ۋە بۇنى
ئەمەلىيەتتە ئورۇنلىشى لازىمدۇر.

خورما شېخنى سۇندۇرغان بالا

خورمىلار ئەمدىلا مېۋە بېرىۋاتقان
كۈنلەرنىڭ بىرى ئىدى. رافى
ئىسىملىك بىر بالا خورما
يېمەكچى بولۇپ خورما شېخنى
سۇندۇردى.

خورما بېغىنىڭ ئىگىسى بۇ بالنى
تۇتۇۋېلىپ بالنى ھىچنەپمە
قىلماستىن ئۇدۇلا پەيغەمبەر
ئەلەيھىسسالامنىڭ ئالدىغا ئېلىپ
باردى.

رافى خىجىلىقتىن ھودۇققان ۋە يۈزلىرى
قىزىرىپ بېشىنى تۆۋەن سېلىۋالغان
ئىدى. سىۋيۈملۈك پەيغەمبەر
ئەلەيھىسسالام بالنىڭ بۇ ئەھۋالىنى
كۆرۈپ كۈلۈمسىردى ۋە ئۇنىڭ بېشىنى

سلاپ تۇرۇپ:

- « بالام خورما شاخلىرىنى نېمىشقا
سۇندۇردۇڭ ؟ » دەپ سورىدى.

رافى:

- ئى اللە نىڭ پەيغەمبىرى! قورسۇقىم
ئاچ ئىلىدى، قورسۇقىمنى
تويغۇزماقچىدىم، دېدى.

پەيغەمبەر ئەلەيھىسسالام مۇلايىملىق
بىلەن:

- « خورما شاخلىرىنى ئەمدى ھەرگىز

سۇندۇرما ئوغلۇم، ئەگەر يېمەكچى
بولساڭ دەرەخ ئاستىغا تۆكۈلگەنلەرنى
يېسەڭ بولىدۇ» دەپ تەۋسىيە قىلدى.
شۇنىڭ بىلەن بىرگە:

- «ئى اللە بۇ بالىنىڭ قورسىقىنى
تويغۇزغىن!» دەپ دۇئا قىلدى.

رافى ناھايىتىمۇ بەك ھۇزۇر ھېس
قىلدى. چۈنكى ئۇ پەيغەمبەر
ئەلەيھىسسالامنىڭ دۇئاسىنى ئىلىش
بىلەن بىرگە دەرەخ ئاستىغا تۆكۈلگەن

خورمىلارنى يېسە بولىدىغانلىقىغا
رۇخسەت ئالغانىدى.

ھېكايىدىكى نەسەتلەر

سۆيۈملۈك پەيغەمبەرئىمىز پىيالىلار
تەرىپىدە ناھايىتى ئۈنۈملۈك بولغان
تەرىپى يوللىرىنى كۆرسەتكەنىدى.
رافىغا ئاچىغانمىلا قالماستىن
خاتاسىنىڭ سەۋەبىنى سوراپ، ئاندىن
ئۇنىڭغا يول كۆرسەتكەن ۋە ئۇنىڭ
ھەققىدە خەيرلىك دۇئا قىلغانىدى.

دېڭىزدىن كەلگەن پۇل

بىر زامانلاردا بىر سودىگەرنىڭ پۇلغا ئىھتىياجى چۈشۈپ بىر تونۇشىدىن مىڭ تىللا پۇل سورايتتۇ. پۇل سورالغان ئادەم:

- بەرسەممۇ بېرەي، لېكىن سەن مەندىن پۇل قەرز ئالغىنىڭغا گۇۋاھ بولغىدەك بىرەرنى ئېلىپ كەل، دەپتۇ. قەرز ئالغۇچى:

- گۇۋاھچىنىڭ نېمە كېرىكى، اللە گۇۋاھ بولۇشقا يېتەلىك ئەمەسمۇ؟

دەپتۇ.

قەرز بەرمەكچى بولغان ئادەم:

- ئۇنداق بولسا سەن قەرزگە كېپىل
بولغىدەك بىرەرنى ئېلىپ كەل! دەپتۇ.
قەرز ئالغۇچى يەنە:

كېپىل بولۇشقا اللە يېتەرلىكتۇر، دەپتۇ.
قەرز بەرگۈچى:

تۇغرا دېدىڭ دوستۇم، دەپتۇ.

ئۇلار پۇلنى قايتۇرۇش ۋاقتى توغرىلىق
ئۆز ئارا كېلىشىۋالغاندىن كېيىن قەرز

سورالغۇچى مىڭ تىللا پۇلنى
تىجارەتچىگە قەرز بېرىپتۇ.
قەرز ئالغان بۇ تىجارەتچى ئارىدىن بىر
مەزگىل ئۆتكەندە تىجارەت قىلماقچى
بولۇپ دېڭىز بىلەن سەپەرگە ئاتلىنىپتۇ.
بارغان يېرىدە سودىسىنى قىلىپ
ئىشلىرىنى پۈتۈرۈپتۇ. ئۇ ئۆيىگە قايتىش
ئۈچۈن بىر كېمە ئىزدەپتۇ. ئەمما
پەقەتلا تاپالماپتۇ. قەرزنى قايتۇرۇش
ۋاقتىمۇ توشۇپ قاپتۇ. بۇ دۇرۇس يول

تۇتقان تىجارەتچى قەرزىنى ۋاقتىدا
بېرەلمەيدىغان بولۇپ قالغىنىنى ئويلاپ
كۆڭلى بەكمۇ يېرىم بولۇپتۇ. شۇنىڭ
بىلەن ئۇ قەرزىنى قايتۇرۇشنىڭ چارىسىنى
ئىزدەپتۇ. ئۇ ئاخىرىدا بىر كىچىك كۆتەك
پارچىسىنى سىپىتىپ ئېلىپ ئۇنىڭ
ئوتتۇرىسىنى كاۋاك قىلىپ ئويۇپتۇ. ئۇ
ئىچىگە قەرز ئالغان تىللارنى ۋە پۇل
ئىگىسىگە يازغان خەتنى قويۇپ، ئويغان
يەرنىڭ ئاغزىنى چىڭ يېپىشتۇرۇپتۇ – دە

ئۇنى ئېلىپ دېڭىز ياقىسىغا بېرىپ ئۇ
يەردە اللەغا:

- ئى رەببىم! مېنىڭ پالانچىدىن مېڭ
تىللا قەرز ئالغىنىمنى بىلسەن، ئۇ
ئالدىدا مەندىن بىر گۇۋاھچى تەلەپ
قىلىۋىدى مەن ” گۇۋاھچى بولۇشقا اللە
كۇپايىدۇر“ دېدىم. ئۇ ئادەم سېنىڭ
گۇۋاھلىقىڭنى قوبۇل قىلدى. ئاندىن
مەندىن كېپىل بولۇشقا بىرىنى ئېلىپ
كېلىشىمنى تەلەپ قىلىۋىدى مەن

”كېيىپ بولۇشقا اللە كۇپايدۇر“ دېدىم.
ئۇ ياخشى نىيەتلىك ئادەم سېنىڭ
كېيلىكىڭنى قوبۇل قىلدى ۋە مەڭ تىللا
پۇلنى ماڭا بەردى. ئى ئۇلۇغ اللە! سەن
مېنىڭ ئۆز ۋاقتىدا قايتىپ قەرزىمنى
قەرەلى بويىچە قايتۇرۇش ئۈچۈن كېمە
ئىزدىگىنىمنى ۋە كېمە تاپالمىغانلىقىمنى
بىلسەن. بۇ كۆتەكنىڭ ئىچىگە قويغان
تىللارنى ئىگىسىگە تاپشۇرۇپ بېرىشنى
ساڭا تاپشۇردۇم، دېگىنىچە كۆتەكنى

دېڭىزغا تاشلاپتۇ.

شۇنىڭدىن كېيىن ئۇ ئادەم يەنە ئۆيىگە
قايتىش ئۈچۈن كېمە ئىزدەشنى
داۋاملاشتۇرۇپتۇ.

قەرز ئىگىسى دېڭىز ياقىسىدا
تىجارەتچىنى ساقلانغانىكەن. شۇ ئارىدا
تويۇقسىز ئۇنىڭغا ئېقىپ كەلگەن بىر
كۆتەك كۆرۈنۈپتۇ. ئۇ كۆتەكنى ئۆيىگە
ئېلىپ كېتىپ ئوتۇن قىلىپ قالماقچى
بولۇپ ئېلىپ مېڭىپتۇ. ئۇ ئۆيىگە بېرىپ

كۆتەكنى پارچىلىغاندا ئىچىدىن مىڭ
تىللا ۋە ئۇنىڭغا ئاتا پۇلى يېزىلغان خەت
چىقىپتۇ.

ئارىدىن بىر مەزگىل ئۆتۈپ قەرز ئالغان
تجارەتچى كېمە تېپىپ ئۆيىگە قايتىپ
كەپتۇ ۋە ئۆزىگە قەرز بەرگەن ئادەمنىڭ
ئۆيىگە كەپتۇ. ئۇ ئۆزىگە قەرز بەرگەن
ئادەمگە مىڭ تىللا پۇلنى سۇنۇپ:

— اللہ غا قەسەم قىلىمەنكى! مەن
سەندىن ئالغان پۇلنى كېلىشكەن

مۇددەت ئىچىدە قايتۇرۇش ئۈچۈن
توختىماستىن كېمە ئىزدىگەن بولساممۇ
ساڭا قەرزنى قايتۇرۇش مۇددىتى
توشىدىغان ئاشۇ ۋاقىتقىچە كېمە
تاپالمىدىم. مېنى ئەيسىپكە بۇيرىما،
دەپتۇ.

قەرز بەرگۈچى:

— سەن ماڭسا بىر نەرسە
ئەۋەتكەنمىدىڭ؟ دەپ سوراپتۇ.
قەرزدار:

- شۇنداق، مەن ساڭا بۇندىن بۇرۇن
كېمە تاپالمىغانلىقىمنى چۈشەندۈرۈپ
يازغان بىر پارچە خەت بىلەن مىڭ
تىلانى بىر كۆتەكنىڭ ئىچىگە سېلىپ
ئەۋەتكەندىم، دەپتۇ.

قەرز ئىگىسى:

- اللە كۆتەك ئىچىگە سېلىپ ئەۋەتكەن
خېتىڭ بىلەن پۇلنى ماڭا يەتكۈزدى.
ھازىر ئېلىپ كەلگەن بۇ مىڭ تىلانى
سەن ئۆزەڭ ئىشلەتكىن، دەپتۇ.

دېمەك ئۇلۇغ اللە قەرزدارنىڭ ۋە قەرز
ئىگىسىنىڭ ياخشى نىيەتلىرىنى ۋە
تىرىشچانلىقلىرىنى يەردە قويمىغانىدى.

ھېكايىدىكى نەسىھەتلەر

● بىرىگە ۋەدە بەرگەنكەنمىز ۋەدىمىزدە
تۇرۇشىمىز لازىم.

● ئىشەنچ ئەڭ كاتتا دەسمايدۇر .
ئىشەنچكە ئېرىشكەن ئىنسان ھەر ۋاقىت
ياردەمگە ئېرىشىدۇ.

● سودا – سېتىقتا ۋە قەرز ئېلىم –

بېرىمىدا ھۆججەتلەشمەك لازىم، زۆرۈر
تېپىلغانىدا گۇۋاھچى ۋە كېپىل
بولغۇچىنى ھازىر قىلىش لازىم. بۇنى
دىنىمىز شۇنداق بۇيرىغاندۇر.

اللہ نىڭ دوستلىرى

سۆيۈملۈك پەيغەمبىرىمىز مۇنداق
دېگەن:

« اللہ تەئەلانىڭ يوللاردا يۈرۈپ اللہ غا
دۇئا قىلغان ۋە ئۇنىڭغا ئىبادەت قىلغان
بەندىلىرىنى ئىزدەيدىغان پەرىشتىلىرى

بار. ئۇلار اللہ غا دۇئا ۋە ئىبادەت
قىلىۋاتقان بىرەر توپ ئادەمنى
ئۇچراتقان ھامان باشقا پەرىشتىلەرنى:
- بۇ يەردە اللہ نى ياد ئېتىۋاتقان
بەندىلەر بار بۇ يەرگە كېلىڭلار! دەپ
چاقىرىدۇ. پەرىشتىلەرنىڭ ھەممىسى ئۇ
يەرگە كېلىپ ئۇ بەندىلەرنى يەر
يۈزىدىن تىپكى ئاسمانلارغىچە
كېلىدىغان قاناتلىرى بىلەن ئوربۇلىدۇ.
اللہ ھەممىنى ئەڭ ياخشى بىلىپ

تۇرسىمۇ پەرىشتىلەردىن :

- قۇللىرىم نېمە دەيدۇ؟ دەپ سورايدۇ.

پەرىشتىلەر:

- ساڭا دۇئا قىلىۋاتىدۇ ۋە سىنى

مەدھىيەلەپ ساڭا شۈكۈر ئېيتىۋاتىدۇ،

دەپ جاۋاب بېرىدۇ.

ئۇلۇغ اللە سوئالىنى داۋاملاشتۇرۇپ:

- ئۇلار مېنى كۆرگەنمۇ؟ دەيدۇ.

پەرىشتىلەر:

- ياق سېنى كۆرمىگەن، دەيدۇ.

- كۆرسە قانداق قىلار ئىدى؟
پەرىشتىلەر:

- ناۋادا سېنى كۆرگەن بولسا ساڭا
تېخىمۇ كۆپ ئىبادەت قىلغان، سېنى
تېخىمۇ كۆپ ئۇلۇغلىغان، تېخىمۇ كۆپ
دۇئا قىلغان بولاتتى، دەيدۇ. ئۇلۇغ الله
يەنە:

- ئۇلار نېمىنى ئۈمۈد قىلىدىكەن؟ دەپ
سورايدۇ. پەرىشتىلەر:

- سەندىن جەننىتىڭنى ئۈمۈد

قىلىدىكەن، دەيدۇ.

- ئۇلار جەننەتنى كۆرگەنمۇ؟

- ياق، جەننەتنى كۆرمىگەن.

- ناۋادا كۆرسە قانداق قىلىشاتتى؟

پەرىشتىلەر: ناۋادا جەننەتنى كۆرسە

جەننەتكە كىرىش ئۈچۈن تېخىمۇ

بەكرەك تىرىشقان، جەننەتكە تېخىمۇ

بەكرەك ئىشتىياق باغلىغان بولار ئىدى.

ئۇلۇغ اللە سوئالنى سوراشنى داۋام

قىلىدۇ ۋە مۇنداق دەيدۇ:

- ئۇلار نېمىدىن پاناھ تىلىشىۋاتىدۇ؟
پەرىشتىلەر:

- ئى رەببىمىز! ئۇلار ساڭا سېغىنىپ
دوزاختىن پاناھ تىلىشىۋاتىدۇ.

- ئۇلار دوزاخنى كۆرگەنمۇ؟
- ياق كۆرمىگەن.

- ناۋادا كۆرگەن بولسا قانداق قىلار
ئىدى. پەرىشتىلەر:

- ناۋادا دوزاخنى كۆرگەن بولسا ئىدى،
ئۇنىڭدىن تېخىمۇ بەكرەك قاچقان،

تېخىمۇ بەك قورققان بولاتتى، دەيدۇ.
بۇنىڭ بىلەن ئۇلۇغ اللە:

- سېلەرنى گۇۋاھچى قىلىمەنكى! مەن
ئۇلارنى مەغپىرەت قىلدىم، دەيدۇ.
پەرىشتىلەرنىڭ بىرى:

- ئى رەببىم! ئۇلارنىڭ ئارىسىدا
گۇناھكار بىر قۇل بار، بۇ ئۇلاردىن
ئەمەستى، ئۇ باشقا بىر نىيەت بىلەن بۇ
يەرگە كەلگەنىدى، ئۇ يەردە ئولتۇرۇپ
قالدى، دەيدۇ. ئۇلۇغ اللە:

- ئۇنىمۇ مەغپىرەت قىلىدىم، ئۇ
بەندىلەر شۇنداق كىشىلەردىكى ئۇلار
بىلەن بىرگە ئولتۇرۇپ قالغانلارمۇ
ئۇلارنىڭ سەۋەبى بىلەن قۇتۇلدۇرۇلىدۇ،
دەيدۇ.»

ھەدىستىكى نەسىھەتلەر

● جەننەتكە پەقەت اللە نىڭ رەھىمىتى
(ياردىمى ۋە مەغپىرىتى) بىلەن كىرگىلى
بولىدۇ. اللە نىڭ رەھىمىتى اللە نى ياد
ئېتىپ تۇرىدىغان ۋە اللە نىڭ بۇيرىقىنى

بويىچە ياشىغانلارغا بولىدۇ.

● سۆيۈملۈك پەيغەمبەرىمىزنىڭ خەۋەر بېرىشىچە ئۇلۇغ اللە بەندىلىرى ھەققىدە مۇنداق دېگەن: ” قۇلۇم مېنى قانداق ھالەتتە تەپەككۇر قىلسا مەن شۇ ھالەتتە مەن، ئۇ مېنى ئەسلىسە مەن ئۇنىڭ بىلەن بىلىدۇرمەن، ئۇ مېنى دىلىدا ياد ئەتسە مەنمۇ ئۇنى دىلىدا ياد ئېتىمەن، ئۇ مېنى بىر توپ كىشىلەر ئارىسىدا ياد ئەتسە مەن ئۇنى ئۇنىڭدىن

تېخىمۇ ياخشى بولغان بىر توپ ئىچىدە
ياد ئېتىمەن، ئۇ مەن تەرەپكە مېڭىپ
كەلسە مەن ئۇ تەرەپكە يۈگۈرۈپ
بارمەن.

شەيتاننىڭ دوستلىرى

بىر كۈنى پەيغەمبەر ئەلەيھىسسالام
ساھابىلىرى بىلەن بىر ئۆيدە ئولتارغاندا
تۇيۇقسىز بىرى ئىشىكنى چىكىپ ئۆيگە
كىرىشكە رۇخسەت سورىدى ۋە:
- سىلەردىن بىر تىلىگىم بار، دېدى.

بۇنىڭ بىلەن سۆيۈملۈك پەيغەمبىرىمىز:
- «ئىشىك چەككەن كىشىنىڭ
كىملىكىنى بىلەمسىلەر؟» - دەپ
سورىدى. ساھابىلار:

- اللە ۋە ئۇنىڭ پەيغەمبىرى ئەڭ
ياخشى بىلگۈچىدۇر، دېيىشتى.
پەيغەمبەر ئەلەيھىسسالام:

- «ئىشىك ئالدىدا تۇرغان ئۇ ئادەم
لەنەتلەنگەن مەخلۇق شەيتاندۇر،
ئۇنىڭغا اللە نىڭ لەنتى بولسۇن!»

دېدى. ھەزرىتى ئۆمەر:

– ئى اللہ نىڭ پەيغەمبىرى! ئەگەر
رۇخسەت بەرسەڭ مەن ئۇنى شۇ ھامان
ئۆلتۈرۈۋىتەي، دېدى. پەيغەمبەر
ئەلەيھىسسالام:

– « ئى ئۆمەر! ئۆزەڭنى بېسىۋال، اللہ
تەئالا ئۇنىڭغا تاكى قىيامەتكىچە
ياشاشقا رۇخسەت بەرگەن. ئۇنى
ئۆلتۈرۈشتىن ۋاز كەچ» – دېدى. ئاندىن
ساھابىلىرىگە قاراپ:

- « ئىشىكنى ئېچىڭلار! شەيتان بۇ يەرگە كېلىشكە رۇخسەت ئالغانىدى. ئۇنىڭ دېگەن سۆزلىرىگە ياخشى قۇلاق سېپىڭلار، سىلەرگە بىلىدۈرمەكچى بولغانلىرىنى ياخشى ئاڭلاڭلار» دېدى.

ئىشىكنى ئاستا چەككەن ھېلىقى كىشى ئۆي ئىچىگە كىردى. ئۇنىڭ تۇرقى ناھايىتىمۇ بەتبەشرە ئىدى. پەيغەمبەر ئەلەيھىسسالام ئۇنىڭدىن:

- « ئى لەنەتلەنگۈچى! سېنىڭ

ھەمراھلىرىڭ كىملەر؟» دەپ سورىدى.
شەيتان:

- جازانە يىگەنلەر.

- «ئۇنداقتا سېنىڭ دوستلىرىڭ كىم؟»

- زىنا قىلغۇچىلار.

- «سەن كىمىلەر بىلەن بىلىسە

ياتسەن؟»

- مەستلەر بىلەن.

- «مېھمانلىرىڭ كىم؟»

- ئوغرى - بۇلاڭچىلار.

- « سېنىڭ ئەلچىلىرىڭ كىم ؟ »

- سېھىرگەرلىك قىلغۇچىلار.

- « كۆزۈڭنىڭ نۇرى نېمە ؟ (كۆزۈڭنى

نۇرلۇق قىلىۋىتىدىغان خۇشاللىقنىڭ

نېمە ؟ »

- ئەر - خوتۇنلارنى ئاجراشتۇرغانلار.

- « سۆيگىنىڭ كىم ؟ »

- جۈمە نامىزىنى ئوقۇمايدىغانلار.

- « ئى اللە نىڭ ھۇزۇرىدىن قوغلاندى

قىلىنغۇچى ! سېنىڭ يۈرىكىڭنى نېمە

پارچىلايدۇ؟»

- اللہ رازىلىقى ئۈچۈن جىھادقا ماڭغان
ئاتلارنىڭ كىشىنى.

- «ئۇنداقتا سېنىڭ جىسمىڭنى نېمە
ئېرىتىپ يوق قىلىدۇ؟»

- اللہ غىيا تەۋبە قىلغۇچىلارنىڭ
تەۋبىسى.

- «جىگرىڭنى نېمە پارچىلايدۇ؟»

- كېچە ۋە كۈندۈز قىلىنغان تەۋبە
ئىستىغفار.

- « يۈزىڭنى نېمە پۈرۈشتۈرىدۇ (يەنى
سېنى نېمە بىزار قىلىدۇ)؟ »
- يوشۇرۇن بېرىلگەن سەدىقە.
- « كۆزلىرىڭنى نېمە كور قىلىدۇ؟ »
- كېچىسى ئوقۇلغان ناماز.
- « بوينۇڭنى نېمە ئەگدۈرىدۇ؟ »
- جامائەت بىلەن ئوقۇلغان ناماز.
شەيتان پەيغەمبەر ئەلەيھىسسالام
ئۇنىڭدىن سورىغان پۈتۈن سوئاللارغا
جاۋاپ بەردى. دېمەك بۇنىڭ بىلەن

ساھابىلارلا ئەمەس پۈتۈن ئىنسانلار
شەيتاننىڭ دوستلىرىنىڭ قانداق كىشىلەر
ئىكەنلىكىنى ۋە ئۇنىڭ خۇسۇسىيەتلىرىنى
بىلىۋالغان بولدى.

باغچىدىكى ئالتۇن كۈپ

بۇرۇنقى زاماندا بىر ئادەم بىر باغ
سېتىۋاپتۇ. باغچىدا ئىشلەۋېتىپ ئىچى
ئالتۇن بىلەن توشقۇزۇلغان بىر كۈپ
تېپىۋاپتۇ. ئۇ كۈپنى كۆتەرگىنىچە ئۆزىگە
بۇ باغنى سېتىپ بەرگەن ئادەمنىڭ

قېشىغا بېرىپ ئۇنىڭغا:

- ئى دوستۇم! سەندىن سېتىۋالغان
باغدىن ئىچىگە ئالتۇن قاچىلانغان بۇ
كۈپنى تېپىۋالدىم، سەن بۇ ئالتۇنلارنى
ئال، چۈنكى مەن سەندىن بۇ باغنىلا
سېتىۋالغان، ئالتۇن سېتىۋالمىغان،
دەپتۇ.

باغنى ساتقان ئادەم:

- مەن ساڭا باغنىڭ ئىچىدىكى
نەرسىلەرنى بىرلىكتە ساتتىم، بۇ ئالتۇنلار

سېنىڭ ھەققىڭ، بۇنى سەن ئېلىپ كەت!
دەپتۇ .

شۇنداق قىلىپ باغنى ئالغان ئادەم
بىلەن ساتقان ئادەم بۇ ئالتۇنلارنى:
سەن ئال! دېسە سەن ئال!
دېيىشكىنچە خېلى ئۇزاق تالاش -
تارتىش قىلىشىپتۇ. ئۇلارنىڭ ھەر
ئىككىسى بۇ ئالتۇنلارنى ئېلىشتىن
ئۆزلىرىنى قاچۇرۇپتۇ. ئۇلار بىر بىرىنى
قايىل قىلالمىغاندىن كېيىن ئادىل بىر

ھاكىمنىڭ ئالدىغا بېرىشىپتۇ.

ھاكىم ئۇلارنىڭ دېگەنلىرىنى
ئاڭلىغاندىن كېيىن:

- سىلەرنىڭ بالىلىرىڭلار بارمۇ؟ دەپ

سورايتتۇ. باغنى سېتىۋالغان ئادەم:

- مېنىڭ بىر ئوغلىمۇ بار، دەپتۇ.

ساتقان كىشى:

- مېنىڭ بىر قىزىم بار، دەپتۇ. بۇنىڭ

بىلەن ھاكىم:

- بالىلىرىڭلارنى بىر - بىرىگە نىكاھلاپ

قويۇڭلار، ئالتۇنلارنى ئۇ ئىككىسىگە
خەجلەپ بېرىڭلار، ئۇنىڭدىن قالغان بىر
قىسمىنى ئۆزلىرىڭلارغا سەرپ قىلىڭلار،
ئۇنىڭدىنمۇ ئاشىقىنىنى پېقىرلارغا
تارقىتىپ بېرىڭلار! دەپتۇ.

ھېكايىدىكى نەسىھەتلەر

● قانائەت قىلىش تۈگمەس
خەزىنىدۇر. بۇ ھېكايىدىكى ھەر ئىككى
كىشى قانائەت ئىگىلىرىدۇر ۋە گۈزەل
ئەخلاقلىق كىشىلەردىندۇر.

اللہ توغرا يولدا بولغان كىشلەرنى دۇنيا
ۋە ئاخىرەتتە مۇكاپاتلايدۇ.

● ئىنسانلارنىڭ ئەخلاقىنىڭ قانداقلىقى

1- سىسودا – سىسپىتتا ، 2-
قوشىنىدارچىلىقتا ، 3 – سىسپەردە
بىلىنىدۇ.

پەيغەمبەر ئەلەيھىسسالام دۇنياغا

كېلىدىغان يىلى يۈز بەرگەن پىل

ۋەقەسى

مۇھەممەد ئەلەيھىسسالام دۇنياغا

كېلىدىغان كۈنلەر يېقىنلاشماقتا ئىدى.
مەككە شەھىرىدە خىلىدىن بېرى
ئەبرەھە ئىسىملىك بىرى توغرىسىدا
سۆز - چۆچەك بولىنىۋاتاتتى.

ئۇ زامانلاردا ئۇلۇغ كەبىنىڭ سەۋەبى
بىلەن مەككە شەھىرى مۇھىم بىر
تىجارەت مەركىزىگە ئايلانغانىدى.
ئەبرەھە كەبىنىڭ بۇ دەرىجىدە مۇھىم بىر
يەر بولۇپ قېلىشىغا رازى ئەمەستى.
ئەبرەھە يەمەندە ئالتۇندىن ھەل

بېرىلگەن بىر چىركاۋا سالدۇردى ۋە ئۆز
تەۋەلىكىدىكى كىشىلەرنى ئۆزى
سالدۇرغان بۇ چىركاۋىغا كېلىپ ئىبادەت
قىلىشقا بۇيرىدى.

ئەمما كىشىلەر ئۇ يەرگە كەلمەي يەنىلا
كەبىگە كېتەتتى ۋە ئۇ يەرنى زىيارەت
قىلاتتى. بۇنى ئاز دېگەندەك
ئەرەپلەردىن بىر كىشى بۇ چىركاۋىغا
كىرىپ ئۇنىڭ ئىچىگە تەرەت قىلىپ
قويدى. ئەبىرەھە بۇنىڭغا بەكمۇ

غەزەپلەندى. ئۇ كەبىنى ئۆرۈپ تاشلاشقا
قەسەم قىلدى.

ئۇ ناھايىتى چوڭ بىر قوشۇن
تەييارلىدى ۋە قوشۇننىڭ ئالدىغا چوڭ
پىللارنى تىزدى. بۇ قوشۇن يەمەندىن
چىقىپ مەككىگە قاراپ يۈرۈش قىلدى.
ئۇلار يول ئۈستۈدە ئۇلارغا قارشى چىقىپ
يوللىرىنى توسىماقچى بولغان بارلىق
كۈچلەرنى يېڭىپ ئىلگىرلىدى.

ئەبرەھەننىڭ قوشۇنى مەككىگە

ناھايىتى يېقىنلاپ قالغانىدى.
مەككىدىكى كىشىلەر تاغلارنىڭ ئۈستۈگە
قېچىپ چىقىۋالغان بولۇپ نىپمە
ئىشلارنىڭ يۈز بېرىدىغانلىقىنى
ساقلىشىۋاتاتتى.

ئەبرەھەنىڭ ئادەملىرى مەككىگە
ئەتراپىدا ئوتلاپ يۈرگەن تۆگىلەرنى
ھەيدەپ كەتتى. ئەينى چاغدىكى
مەككىنىڭ كاتىۋېشى پەيغەمبەر
ئەلەيھىسسالامنىڭ بوۋىسى

ئابدۇلمۇتتەلىپ ئەبرەھەنىڭ يېنىغا
باردى. ئابدۇلمۇتتەلىپ چىرايىسى -
شەكلى كېلىشكەن، سالاپەتلىك،
ھەيۋەتلىك ئادەم ئىدى. ئەبرەھە ئۇنى
كۆرۈپ ئۇنىڭغا ئالاھىدە ھۆرمەت
بىلدۈردى ۋە ئۇنىڭ نىپە تەلىپى
بارلىقىنى سورىدى.

- سىلەر تۇتۇپ كەتكەن ئىككى يۈز
تۆگەمنى قايتۇرۇپ بېرىشىڭلارنى تەلەپ
قىلىمەن، - دېدى ئابدۇلمۇتتەلىپ.

ئەبرەھە ئۇنىڭدىن بۇنداق ئاددىي
گەپنىڭ چىقىشىنى كۈتمىگەچكە ھەيران
قالدى ۋە ئاچىغلانغان ھالدا:

– مەن سىلەر ئۈچۈن مۇقەددەس
بولغان كەبىنى يىقتىقلى كەلسەم سەن
ئاشۇ تۆڭلىرىنىڭ غېمىدا قالدىڭمۇ، بۇ
قانداق گەپ بولدى ؟ دېدى.

ئابدۇل مۇتتەلىپ سۈرلۈك تۈس بىلەن:
– مەن تۆڭلىرىنىڭ ئىگىسى بولغاچقا
ئۇلارنى تەلەپ قىلىپ كەلدىم، كەبىنىڭ

ئىگىسى بولسا اللە دۇر، ئەلۋەتتە ئۇمۇ
ئۆز ئۆيىنى قوغدايدۇ، دېدى.

ئەبرەھە بۇ جاۋاب ئالدىدا تۇرۇپ
قالدى. ئابدۇل مۇتتەلپنىڭ تۆگىلىرىنى
ئۇنىڭغا قايتۇرۇپ بەردى.

مەككە خەلقى پارەكەندىچىلىك ئىچىدە
ئىدى. ھەممە ئادەم ئۆزلىرى چوقۇنۇپ
كېلىۋاتقان بۇتلىرىنى تاشلاپ يالغۇز بىر
اللە غا دۇئا قىلىشقاتتى. ئۇلارنىڭ
قولدىن باشقا نېمە كىلەتتى دەيسىز.

ئۇلار شەھەرنى تاشلاپ چىققىپ
ئەندىشلەنگەن ھالدا بولغۇسى ئىشلارنى
ساقلاشقا باشلىدى.

ئابدۇلمۇتتەلىپ كەبىنىڭ ئىشىكىنىڭ
ھالقىسىدىن تۇتتى ۋە يىغلاپ تۇرۇپ:
- ئى رەببىم قوغدىغىن كەبە ئەھلىنى.
مەغرۇرنىڭ سۇنسۇن بۈگۈن غۇرۇرى.
ئەلۋەتتە ھىچ كىشى يىڭەلمەس سېنى.
ئىنسامۇ قوغدايدۇ، قوغدا ئۆيىڭنى.
دەپ اللە غا دۇئا قىلدى ۋە اللە دىن

مەدەت تىلىدى.

ئەبىرەھە ئاخىرى ھۇجۇم قىلىش
بۇيرىقىنى بەردى. قوشۇن كەبىگە قاراپ
ئۇدۇل ئىلگىرلەشكە باشلىدى. قوشۇننىڭ
ئالدىدا ناھىيىتى چوڭ پىللار بار ئىدى.
ئەبىرەھە، كەبىنى ئۇلار ئارقىلىق
ئۆرۈمەكچى ئىدى. بۇ پىللارنىڭ ئەڭ
ئالدىدا "مەھمۇد" ئىسىملىك بىر ئاق
پىل كېتىپ باراتتى. كەبىگە يېقىنلىشىپ
قالغاندا بۇ پىل ئورنىدا تۇرۇپ قالدى ۋە

تۇرغان يەردە چۆكۈۋالدى. ھەرقانچە
قىلىشسىمۇ ئۇنى تۇرغۇزالمىدى. ئەگەر
پىلنى باشقا تەرەپكە قاراپ ھەيدىسە
ماڭاتتى. ئەمما كەبە تەرەپكە بۇرىسلا
ماڭمايتتى.

بۇ ئىشتىن ھەممە ئادەم ھەيران قالدى.
ئىچىلىرىگە بىر خىل قورقۇنۇچ چۈشتى.
بۇنىڭدا چوقۇم بىر گەپ بار دەپ
ئويلاشتى. قوشۇن قايتا ھۇجۇمغا
ئۆتمەكچى بولۇپ تۇرغاندا ئەقىللەرنى

ھەيران قالدۇرىدىغان بىر ئىش بولدى.
ئاسمان يۈزىدە قارلىغاچقا
ئوخشايدىغان بىر قۇش توپى كۆرۈندى.
بۇلار ” ئەبەبىل قۇشلىرى “ ئىدى. بۇ
قۇشلار توپى ئەبەھەنىڭ قوشۇنى
ئۈستۈدە ئۇچۇشقا باشلىدى. ھەر بىر
قۇش ئىككى چاڭگىسىدا بىردىن، ئاغزىدا
بىر دىن بولۇپ ئۈچ تال كىچىك تاش
ئالغان ھالدا كەلگەن بولۇپ ئۇ تاشلارنى
ئۇچرىغىنىغا ئاتاتتى. ئۇ تاش تەككەن

ھەر بىر ئادەمنى ئۆلتۈرەتتى ياكى ئېغىر يارىدار قىلاتتى. قوشۇن پاتپاراق بولۇپ ئەسكەرلەر كىرىۋالغانىدەك تۇشكۈك ئىستىشەتتى. ئەمما قۇشلار ئۇلارنىڭ ئارقىسىدىن قوغلايتتى. ئەبەبىل قۇشلىرى ئەبىرەھەنىڭ قوشۇنىنى تىرە-پىرەك قىلىۋەتتى.

ئەبىرەھە ئېتىلغان تاشلاردىن يارىلىنىپ ئاغرىق ئازابىدا ئۆلدى.

بۇ ۋەقە بىلەن اللە نىڭ چەكسىز

قۇدىرتى يەنە بىر قېتىم نامايەندە
بولدى. مۇتەككەبىر ئەبرەھە ۋە ئۇنىڭ
پىللىرى بىلەن كۈچلەندۈرۈلگەن قوشۇنى
كىچىك قۇشلار ئاتقان كىچىك تاشلارنىڭ
كۈچى بىلەن پۈتۈنلەي تارمار بولدى.
خۇددى ئابدۇلمۇتتەلىپنىڭ ”اللە ئۆز
ئۆيىنى قوغدايدۇ“ دېگىنىدەك راستىنلا
اللە ئۆز ئۆيىنى قوغدىدى. بۇ ۋەقەلىكتىن
كېيىن كەبىنىڭ ۋە قۇرەيش قەبىلىسىنىڭ
ھۆرمىتى تېخىمۇ ئاشتى.

بۇ ۋەقەلىك ئەرەپلەر ئارىسىدا "پىل
ۋەقەسى" دەپ ئاتالدى. بۇ ھەم مۇھىم
بىر تارىخى باشلانما بولدى. پىل
ۋەقەسى مىلادىيەنىڭ 570 - يىلىغا
توغرا كەلگەنىدى. بۇ ۋەقەلىك قۇرئان
كەرىمنىڭ پىل سۈرىسىدە مۇنداق بايان
قىلىنغان: ﴿پەرۋەردىگارنىڭ فىل
ئىگىلىرىنى قانداق قىلغانلىقىنى
كۆرمىدىڭمۇ؟. ئۇ ئۇلارنىڭ ھىيلە -
مىكرىنى بەربات قىلمىدىمۇ؟ ئۇ ئۇلارنىڭ

ئۈستىگە توپ - توپ قۇشالارنى
ئەۋەتتى. قۇشلار ئۇلارغا ساپال تاشلارنى
ئېتىپ، ئۇلارنى چاينىۋېتىلگەن
ساماندەك قىلىۋەتتى. ﴿

نەسەتلەر

اللہ دىن ئۈمۈدسىزلەنمەسلىك لازىم.
ھەر بىر مۈشكۈللىك بىلەن بىر ئاسانلىق
باردۇر.

غاردىكى ئۈچ يولۇچىنىڭ دۇئاسى
بۇرۇنقى زاماندا ئۈچ يولۇچى بىرلىكتە

سەپەرگە چىقىپتۇ. كەچ بولغاندا يامغۇر
يېغىپ كېتىپ بۇ ئۇچسى دالدېلىنىش
ئۈچۈن بىر غارغا كىرىۋاپتۇ. ئۇلار غارنىڭ
ئىچىدە تۇرغاندا تاغدىن دومۇلاپ
چۈشكەن بىر تاش دەل غارنىڭ ئاغزىدا
توختاپ غارنىڭ ئاغزىنى چىقىش
مۇمكىن بولمىغىدەك دەرىجىدە
پۈتۈنلەي ئېتىۋاپتۇ. غارنىڭ ئىچىدىكى
كىشىلەر بۇ يەردىن قانداق چىقىش
كېرەكلىكى ھەققىدە چارە ئويلاشقا

باشلاپتۇ. بۇ يولۇچىلار ئاخىرىدا:

– اللہ ئۈچۈن قىلغان ياخشى
ئىشلەرىمىزنى بايان قىلىپ قىلغان
دۇئايمىز بىزنى بۇ قىيىنچىلىقتىن
قۇتۇلدۇرۇشى مۈمكىن، – دېيىشىپتۇ –
دە، بۇنىڭ بىلەن ئۇلارنىڭ ئىچىدىكى
بىرى دۇئا قىلىشنى باشلاپتۇ:

– ئى اللہ! مېنىڭ قېرىغان ئاتا – ئانام
بار ئىدى. مەن ئۇلارنى ناھىيتى ياخشى
باقاتتىم. كەچ كىرگەندە ئالدى بىلەن

ئۇلارنى تويغۇزاتتىم، ئاندىن
ئائىلەمدىكىلەرنى ۋە ھايۋانلارنى
تويغۇزاتتىم. بىر كۈنى ئوتۇن يىغىش
ئۈچۈن يىراقلارغا كېتىپ قېلىپ كەچتە
ئۆيگە كەچرەك قايتىم كەلدىم. ئۆيگە
قايتقىنىمدا قارىسام ئانام بىلەن دادام
ئۇخلاپ قاپتۇ. ئۇلار ئۈچۈن سۈت
ساغدىم، ئۇلار يەنىلا ئۇخلاۋاتتى.
ئۇلارنى تويغۇزمىي تۇرۇپ
ئائىلەمدىكىلەرگە ۋە ھايۋانلىرىمغا

يەيدىغان نەرسە بېرىشنى راۋا كۆرمىدىم.
ئۇلارنى ئويغىتىشقا ھەم قىيمىدىم.
بالىلارم ئاچلىقتىن پۇتلىرىمغا ئېسىلىپ
يىغلىشاتتى. مەن سۈت قاچىسىنى
قولۇمدا تۇتقىنىمچە ئاتا - ئانامنىڭ
ئويغىنىشىنى كۈتۈپ تۇردۇم، ھەتتا تاڭ
ئېتىپ كۈنمۇ چىقىپ كەتتى. ئاخىردا
ئانام بىلەن داداممۇ ئويغاندى ۋە
سۈتلىرىنى ئىچىشتى.

ئى اللە بۇ ئىشنى سېنىڭ رازىلىقىڭ

ئۈچۈن قىلدىم. ئەگەر بۇ ئىشىمدىن
رازى بولغان بولساڭ يولمىزنى توسقان
ئاشۇ توساقتىن بىزنى قۇتقازغىن!
بۇ دۇئادىن كېيىن توساق
بىر ئاز ئېچىلىپتۇ. ئەمما بۇ يەردىن
چىقىپ كەتكىلى بولمايدىكەن.
ئىككىنچى يولۇچى دۇئاسىنى باشلاپتۇ:
- ئى اللىھ! تاغامنىڭ ناھايىتىمۇ
چىرايلىق بىر قىزى بار ئىدى. ئۇنى
ھەممە ئادەمدىن بەكرەك ياخشى

كۆرەتتىم. ئۇنىڭغا يېقىنلاشماق ئويىدا
بولدۇم، ئەمما ئۇ ماڭا ماقۇل بولمىدى.
ئارىدىن بىر مەزگىل ئۆتۈپ ئۇ مېنىڭ
قېشىمغا كەلدى. ئۆزىنىڭ يوقسۇللۇق ۋە
ئاچارچىلىقتا قالغانلىقىنى دېدى ۋە
مەندىن ياردەم سورىدى. مەن ئۇنىڭغا
مېنىڭ تەلپۈمگە ماقۇل بولۇش شەرتى
بىلەن 120 دانە تىللا بەردىم. ئۇ ماقۇل
بولۇشقا مەجبۇر ئىدى. مەن ئۆز
ئارزۇيىمغا يېتەي دەپ تۇرغاندا ئۇ:

- اللہ دین قورق، ماڭا اللہ توسىغان
شەكىلدە ئىگە بولمىغىن، دېدى.
مەن بۇ سۆزنى ئاڭلاپ ئېسىمگە كەلدىم
ۋە ئۇنىڭغا يېقىنلاشمىدىم، ئۇ گەرچە
ئىنسانلار ئىچىدە ئەڭ ياخشى
كۆرىدىغان ئادىم بولۇشىغا قارىماي
ئۇنىڭغا تەگمىدىم. بەرگەن ئالتۇنلارنىمۇ
قايتۇرۇپ ئالمىدىم.

ئى اللہ! سەندىن قورققانلىقىم ئۈچۈن
بۇ ئىشتىن ۋاز كەچتىم، مېنىڭ بۇ

ئىشىمدىن رازى بولغان بولساڭ
يولمىزنى توسىۋالغان بۇ توساقتىن
بىزنى قۇتقازغىن!

بۇ دۇئادىن كېيىن توساق بىر ئاز
ئېچىلىپتۇ ئەمما يەنىلا چىقىپ كەتكىلى
بولماپتۇ.

بۇ قېتىم ئۈچىنچى يولۇچى دۇئاسىنى
باشلاپتۇ:

-ئى اللہ! بىر زامانلاردا مەن ناھايىتى
كۆپ كىشىلەرنى ئىشلىتەتتىم. ئۇلارنىڭ

ئىش ھەقىلىرىنى ۋاقتىدا بېرىپ تۇراتتىم.
پەقەت ئۇلارنىڭ ئىچىدىن بىرى ھەققىنى
ئالماي كېتىپ قاپتۇ. مەن ئۇنىڭ ئىش
ھەققىنى ئۇنىڭ نامىدا ئىشلەتتىم. بىر
زامانلاردىن كېيىن ئۇنىڭ مېلى كۆپىيىپ
كەتتى. ئۇزۇن يىللار ئۆتۈپ بىر ئىشچى
كەلدى ۋە:

- مېنىڭ ئىش ھەققىمنى بەرگىن،
دېدى. مەنمۇ:

- سەن كۆرۈپ تۇرغان ئاشۇ كالىلار،

قويلار ۋە تۆڭلەرنىڭ ھەممىسى سېنىڭ،
بۇلارنى ئېلىپ كەتكىن! دېدىم.
بۇ ئىشچى بەكلا ھەيران قالدى ۋە:
- مېنى مەسخىرە قىلمىغىن! دېدى.
مەن:

- ياق! ھەرگىز سېنى مەسخىرە
قىلمىدىم، بۇلارنىڭ ھەممىسى سېنىڭ،
مەن سېنىڭ ئالماي كەتكەن ئىش
ھەققىڭنى سېنىڭ نامىڭدا ئىشلىتىپ
كۆپەيتىپ قويدۇم، شۇنىڭ بىلەن سەن

كۆرۈپ تۇرغان ئاشۇ نەرسىلەرنىڭ
ھەممىسى سېنىڭ بولدى، دېدىم.

بۇنىڭ بىلەن ئۇ ئىشچى ئۇ مال
توپلىرىنىڭ ھەممىسىنى ئېلىپ كەتتى.

ئى اللہ! مېنىڭ بۇ ئىشچىنىڭ ھەققىنى
قوغدىشىمدىن مەندىن رازى بولغان
بولساڭ بىزگە بۇ توساقنى ئېچىپ
بەرگىن!

بۇ دۇئادىن كېيىن توساق پۈتۈنلەي
ئېچىلىپتۇ. بۇ ئۈچ يولۇچى ئېچىلغان

يەردىن چىقىپ يوللىرىنى داۋام قىلىپتۇ.

نەسىھەتلەر

● ئىنسانلارغا ياخشىلىق قىلىش اللە نى رازى قىلىدۇ. اللە ئۆزى ئۈچۈن قىلىنغان ھەر بىر ياخشىلىقنىڭ مۇكاپاتىنى بەرمەي قالمايدۇ. ئاسان ۋاقىتلاردا قىلىنغان ياخشىلىق قىيىن كۈنلەردە قىيىنچىلىقتىن قۇتۇلۇشقا سەۋەپكار بولىدۇ.

كېڭلىنىڭ پۇشايمىنى

بۇرۇنقى زاماندا كىفل ئىسىملىك بىر
كىشى بار ئىكەن. ئۇ ھەرقانداق يامان
ئىشلارنى قىلىشتىن يانمايدىكەن. بىر
كۈنى مۇھتاج بولۇپ قالغان بىر ئايال
كىفلدىن ياردەم سوراپ كەپتۇ. كىفل:
– ئۆزەڭنى ماڭا تاپشۇرساڭ مەن ساڭا
ياردەم قىلىمەن، دەپتۇ. ئايال چارسىز
بولغاچقا كىفلنىڭ تەلىۋىگە ماقۇل
بولۇپتۇ. كىفل ئۇ ئايالغا 60 تال تىللا
بېرىپتۇ. كىفل ئۇ ئايالدىن پايدىلىنماي

دەپ تۇرۇشىغا ئۇ ئايال تىترەشكە ۋە
يىغلاشقا باشلاپتۇ. كىفل:

- نېمىشقا يىغلايسەن؟ دەپ سورايتۇ.

ئۇ ئايال يىغلاپ تۇرۇپ:

- مەن ھاياتىمدا ھىچقاچان مۇنداق

بىر گۇناھ ئىشنى قىلىپ باقمىغان ئىدىم.

بۇ گۇناھقا مېنى مەجبۇر قىلىپ قويغىنى

مېنىڭ ھەدىدىن ئارتۇق پېقىرلىقىمدۇر،

ئەمما اللە دىن خىجىل بولسۇاتمەن ۋە

قورقۇۋاتمەن، دەپتۇ. كىفل ئۆزى

ئاڭلىغان بۇ سۆزلەردىن ھەيرانلىق
ئىچىدە قېلىپ:

– دېمەك سەن اللە دىن قورقۇپ
يىغلاۋېتىپسەن – دە؟ ئەگەر ئۇنداق
بولسا سەن كەتكىن، بەرگەن پۇللىرىم
سېنىڭ بولسۇن، اللە ماڭا مۇنچىلىك كۆپ
نېئەتلەر بەرگەن بولسىمۇ مەن يەنىلا
گۇناھلارغا چۆكۈپ يۈرۈپتىمەن. اللە
بىلەن قەسەم قىلىمەنكى! بۇندىن كېيىن
اللە نىڭ بۇيرىغانلىرىغا ھىچقاچان قارشى

چىقمايمەن ۋە ھىچقانداق گۇناھ ئىش
قىلمايمەن! دەپتۇ ھەمدە گۇناھلىرىغا
تەۋبە قىلىپتۇ.

كىفلى شۇ كىچىسى تۇيۇقسىز ئۆلۈپ
قايتۇ.

ئىككىنچى كۈنى ئەتىگەندە كىشىلەر،
كىفلىنىڭ ئىشىكىگە ” اللھ كىفلىنى
مەغپىرەت قىلدى “ دېگەن خەت
يېزىلغانلىقىنى كۆرۈشۈپتۇ.

نەسىھەتلەر

● پېقىرلىق ۋە ئاچلىق ھەرقانداق يامانلىقلارنى قىلىشقا مەجبۇر قىلىدۇ. شۇڭا ئىشلەپ ھالال ئەجىرگە ئېرىشىشىمىز، باشقىلارغا مۇھتاج بولماسلىققا تىرىشىشىمىز لازىم.

● ھەر ئىشنىڭ بېشى ئاللاھ دىن قورقۇشتۇر.

● گۇناھلىرىدىن ھەقىقىي تەۋبە قىلغۇچى ھېچقانداق گۇناھ ئىشلىمىگەندەك پاكلىنىدۇ.

ناماز گۇناھلارنى ياپىدۇ

پەيغەمبەر ئەلەيھىسسالامنىڭ ساھابىلاردىن ئەبۇ ئۇمامە رىۋايەت قىلىپ مۇنداق دەيدۇ: پەيغەمبەر ئەلەيھىسسالام ساھابىلىرى بىلەن مەسجىد تە ئولتۇراتتى. شۇ چاغدا بىر ئادەم كىرىپ كەلدى ۋە پەيغەمبەر ئەلەيھىسسالامغا:

-ئى اللھ نىڭ پەيغەمبىرى! مەن بىر گۇناھ ئىشلىدىم، ماڭا ئۇنىڭ جازاسىنى

ئۇچرا قىلغىن! دېدى. پەيغەمبەر
ئەلەيھىسسالام ئۇ ئادەمگە ھىچبىر گەپ
قىلمىدى. ئۇ ئادەم ئۇ سۆزنى يەنە
تەكرارلىدى. پەيغەمبەر ئەلەيھىسسالام
يەنىلا بىرنېمە دېمىدى. شۇ ئارىدا ناماز
ۋاقتى كىرىپ قالدى ۋە ناماز ئوقۇلدى.
ناماز ئوقۇلۇپ بولۇنغاندا ئۇ ئادەم يەنە
پەيغەمبەر ئەلەيھىسسالامنىڭ ئارقىسىغا
كىرىۋالدى. پەيغەمبەر ئەلەيھىسسالام:
« سەن ئۆيىڭدىن چىقاندە تەھارەتنى

ناھايتى كامىل ئالغان ئەمەسىدىكى ؟
« دېدى. ئۇ ئادەم:

- شۇنداق ئى اللە نىكى پەيغەمبەرى!
دېدى. پەيغەمبەر ئەلەيھىسسالام:

- «ئاندىن بىزنىكى بىلەن بىرگە ناماز
ئوقۇمىدىڭمۇ ؟» دەپ سورىدى. ئۇ
ئادەم:

- ئوقۇدۇم، ئى اللە نىكى ئەلچىسى!
دېدى. پەيغەمبەر ئەلەيھىسسالام:

- «ئۇنداق بولسا اللە تەئالا گۇناھىڭنى

كەچۈردى « دېدى.

نەسەتلەر

● ئىنىقكى بەش ۋاخ ناماز چوڭ گۇناھلارنى قىلماسلىق شەرتى بىلەن بىر ۋاخ ناماز بىلەن يەنە بىر ۋاخ ناماز ئارىلىقىدا قىلىنغان كىچىك گۇناھلارنىڭ كەچۈرىلىشىگە سەۋەپ بولىدۇ.

● تاھارەتنى كامىل ئېلىش گۇناھلارنى يۇيىدۇ. تاھارەت ئېلىش ئۈچۈن قوللىرىنى ياخشى يۇيۇپ پاكىزلىغاندا

قول بىلەن ئىشلەنگەن گۇناھلار
تىرناقلىرىنىڭ ئۇچى ۋە بارماقلىرىنىڭ
ئارىسىدىن چىققىپ كېتىدۇ.

● ئېغىز ۋە بۇرنۇڭغا سۇ بېرىپ
يۈزىڭنى، جەينەكلىرىڭ بىلەن قوشۇپ
بىلەكلىرىڭنى يۇغاندا ۋە بېشىڭغا مەسھ
قىلىپ پۇتلىرىڭنى ئوشۇقلىرىڭ بىلەن
قوشۇپ يۇغاندا پۈتۈن گۇناھلىرىڭدىن
يۇيۇنۇپ پاكلانغاندەك بولىسەن.

● پىشانەڭنى اللە ئۈچۈن سەجدىگە

قويۇپ ناماز قىلغىنىڭدا پۈتۈن
گۇناھلىرىڭدىن پاكىلىنىپ پاك - پاكىز
بولسىەن.